

תורה נביאים וכתובים

תרגום יידיש פון יהואש

יהושוע

א 1 און עס איז געווען נאך דעם טויט פון משה דעם קנעכט פון גאט, האט גאט געזאגט צו יהושוע דעם זון פון נון, דעם באדינער פון משה, אזוי צו זאגן: 2 משה מיין קנעכט איז געשטארבן; און אצונד שטיי אויף, און גיי אריבער דעם דאזיקן ירדן, דו און דאס דאזיקע גאנצע פאלק, צו דעם לאנד וואס איך גיב זיי – די קינדער פון ישראל. 3 יעטוועדער ארט וואס אייער פוסטריט וועט דערויף טרעטן, האב איך אייך אים געגעבן, אזוי ווי איך האב גערעדט צו משה. 4 פון דעם מדבר, און דעם דאזיקן לבנון, און ביזן גרויסן טייך, דעם טייך פרת, דאס גאנצע לאנד פון די חתים, און ביזן ים-הגדול, צו זונאונטערגאנג, וועט זיין אייער געמארק. 5 קיינער וועט ניט באשטיין פאר דיר אלע טעג פון דיין לעבן; אזוי ווי איך בין געווען מיט משה, וועל איך זיין מיט דיר; איך וועל דיר ניט אפלאזן און דיר ניט פארלאזן. 6 זיי שטארק און פעסט, ווארום דו וועסט דאס דאזיקע פאלק מאכן ארבן דאס לאנד וואס איך האב געשווארן זייערע עלטערן זיי צו געבן. 7 נאר זיי זייער שטארק און פעסט צו היטן צו טאן אזוי ווי די דאזיקע גאנצע תורה וואס משה מיין קנעכט האט דיר באפוילן; זאלסט דערפון ניט אפקערן רעכטס אדער לינקס, פדי זאלסט באגליקן אומעטום אוו דו וועסט גיין. 8 דאס דאזיקע בוך פון דער תורה זאל זיך ניט אפטאן פון דיין מויל, און זאלסט טראכטן דערפון טאג און נאכט, פדי זאלסט היטן צו טאן אזוי ווי אלץ וואס שטייט געשריבן דערין; ווארום דענצמאל וועסטו מצליח זיין אין דייע וועגן, און דענצמאל וועסטו באגליקן. 9 פאר וואר, איך זאג דיר אן: זיי שטארק און פעסט, זאלסט ניט פארכטן און ניט

אַנגסטן, וואָרום יהוה דיין גאָט איז מיט דיר אומעטום אַוווּ דו וועסט גיין.

10 האָט יהושוע באַפֿוילן די אויפֿזעער פֿון פֿאַלק, אַזוי צו זאָגן: גייט דורך אין לאַגער, און באַפֿעלט דעם פֿאַלק, אַזוי צו זאָגן: **11** גרייט אייך אָן צערונג, וואָרום אין דריי טעג אַרום גייט איר אַריבער דעם דאָזיקן יַרדן, צו קומען אַרבען דאָס לאַנד וואָס יהוה איינער גאָט גיט אייך, עס צו אַרבען.

12 און צו די ראובנים, און צו די גָדים, און צום האַלבן שבֿט מנשה, האָט יהושוע געזאָגט, אַזוי צו זאָגן: געדענקט די זאך וואָס משה דער קנעכט פֿון גאָט האָט אייך באַפֿוילן, אַזוי צו זאָגן: **13** יהוה איינער גאָט באַרוט אייך, און וועט אייך געבן דאָס דאָזיקע לאַנד. **14** זאָלן איינערע ווייבער, איינערע קליינע קינדער, און איינער פֿי, בלייבן אין דעם לאַנד וואָס משה האָט אייך געגעבן אויף דער זייט יַרדן, און איר, אַלע העלדישע גיבורים, זאָלט אַריבערגיין באַוואַפֿנטע פֿאַרויס פֿאַר איינערע ברידער, און זיי העלפֿן. **15** ביז וואַנען גאָט וועט באַרוען איינערע ברידער אַזוי ווי אייך, און אויך זיי וועלן אַרבען דאָס לאַנד וואָס יהוה איינער גאָט גיט זיי. דענצמאָל וועט איר זיך אומקערן צו דעם לאַנד פֿון איינער אַרבעט, און וועט עס אַרבען – וואָס משה דער קנעכט פֿון גאָט האָט אייך געגעבן אויף דער זייט יַרדן, צו זונאוּפֿגאַנג.

16 האָבן זיי געענטפֿערט יהושוען, אַזוי צו זאָגן: אַלץ וואָס דו האָסט אונדז באַפֿוילן, וועלן מיר טאָן, און אומעטום אַוווּ דו וועסט אונדז שיקן, וועלן מיר גיין. **17** גענוי ווי מיר האָבן צוגעהערט צו משהן, אַזוי וועלן מיר צוהערן צו דיר; זאָל נאָר יהוה דיין גאָט זיין מיט דיר, אַזוי ווי ער איז געווען מיט משהן. **18** איטלעכער מאַן וואָס וועט ווידערשפֿעניקן דיין מויל, און וועט ניט צוהערן דינע ווערטער, לויט אַלץ וואָס דו וועסט אים באַפֿעלן, זאָל געטייט ווערן; נאָר זיי שטאַרק און פֿעסט.

ב 1 און יהושוע דער זון פֿון נון האָט געשיקט פֿון שְׁטִים צוויי מענטשן אויסקוקערס שטילערהייט, אַזוי צו זאָגן: גייט זעט דאָס לאַנד, און יריחו. זיינען זיי געגאַנגען, און זיינען געקומען אין הויז פֿון אַ פֿרוי אַ זונה וואָס איר נאָמען איז געווען רַחַב, און האָבן זיך דאָרטן געלייגט. **2** איז אַנגעזאָגט געוואָרן דעם מלך פֿון יריחו, אַזוי צו זאָגן: זע, מענטשן זיינען געקומען אָהער די נאַכט פֿון די קינדער פֿון ישׂראל, אויסצופֿאַרשן דאָס לאַנד. **3** האָט דער מלך פֿון יריחו געשיקט צו רַחַב, אַזוי צו זאָגן: גיב אַרויס די מענטשן וואָס זיינען געקומען צו דיר, די וואָס זיינען געקומען אין דייַן הויז, וואָרום אויסצופֿאַרשן דאָס גאַנצע לאַנד זיינען זיי געקומען. – **4** און די פֿרוי האָט גענומען די צוויי מענטשן, און האָט זיי באַהאַלטן. – און זי האָט געזאָגט: יאָ, די מענטשן זיינען געקומען צו מיר, אָבער איך האָב ניט געוויסט פֿון וואַנען זיי זיינען; **5** און עס איז געווען, ווי מע האָט געזאָלט פֿאַרשליסן דעם טויער, אַז עס איז געוואָרן פֿינצטער, אַזוי זיינען די מענטשן אַרויסגעגאַנגען; איך ווייס ניט ווהין די מענטשן זיינען געגאַנגען; יאָגט זיי נאָך אויף גיך, וואָרום איר וועט זיי אַניאָגן.

6 אָבער זי האָט זיי געהאַט אַרויפֿגעפֿירט אויפֿן דאַך, און זיי באַהאַלטן אין פֿלאַקסשטעקלעך וואָס זיינען געווען אויסגעלייגט ביי איר אויפֿן דאַך. **7** און די מענטשן האָבן זיי נאָכגעיאָגט אויפֿן וועג פֿון יַרדן, צו די איבערפֿאַרן; און דעם טויער האָט מען פֿאַרשלאָסן נאָכדעם ווי עס זיינען אַרויסגעגאַנגען די וואָס האָבן זיי נאָכגעיאָגט.

8 און איידער זיי האָבן זיך געלייגט, איז זי אַרויפֿגעגאַנגען צו זיי אויפֿן דאַך, **9** און זי האָט געזאָגט צו די מענטשן: איך ווייס, אַז גאָט האָט אייך געגעבן דאָס לאַנד, און אַז אייער אימה איז געפֿאַלן אויף אונדז, און אַז אַלע באַווינער פֿון לאַנד זיינען צעגאַנגען געוואָרן פֿאַר אייך. **10** וואָרום מיר האָבן געהערט ווי גאָט האָט אויסגעטריקנט די וואַסערן פֿון ים-סוף פֿון פֿאַר אייך, ביי אייער אַרויסגיין פֿון מצְרַיִם, און וואָס איר האָט געטאָן צו די צוויי מלכים פֿון דעם אָמורי וואָס אויף יענער זייט יַרדן, צו סיחונען און צו עוגן, וואָס איר האָט זיי פֿאַרוויסט. **11** און ווי מיר האָבן געהערט אַזוי איז צעגאַנגען אונדזער האַרץ, און אין קיינעם איז מער אַן אָטעם ניט געבליבן פֿון וועגן אייך; וואָרום יהוה אייער גאָט ער איז גאָט אין הימל אויבן, און אויף דער ערד אונטן. **12** און אַצונד שווערט מיר,

איך בעט אייך, ביי יהוה, ווייל איך האָב געטאָן חסד מיט אייך, אַז איר אויך וועט טאָן חסד מיט מיין פֿאַטערס הויז; און איר זאָלט מיר געבן אַן אמתן צייכן, **13** אַז איר וועט לאָזן לעבן מיין פֿאַטער און מיין מוטער, און מיינע ברידער און מיינע שוועסטער, און אַלע וואָס געהערן צו זיי, און איר וועט מציל זיין אונדזערע נפֿשות פֿון טויט.

14 האָבן די מענטשן צו איר געזאָגט: אונדזער נפֿש אַנשטאָט אייך צום טויט, אויב איר וועט ניט אויסזאָגן די דאָזיקע זאָך אונדזערע! און עס וועט זיין, אַז גאָט וועט אונדז געבן דאָס לאַנד, וועלן מיר טאָן מיט דיר חסד און טריישאַפֿט.

15 האָט זי זיי אַראָפֿגעלאָזן מיט אַ שטריק דורכן פֿענצטער; וואָרום איר הויז איז געווען אין דער וואַנט פֿון דער שטאָטמויער, און זי האָט געווינט אין דעם מויער. **16** און זי האָט צו זיי געזאָגט: גייט צום באַרג צו, פֿדי די נאָכיאָגער זאָלן אייך ניט אַנטרעפֿן; און איר זאָלט אייך באַהאַלטן דאָרטן דריי טעג, ביז די נאָכיאָגער קערן זיך אום; און דערנאָך וועט איר גיין אויף אייער וועג.

17 האָבן די מענטשן צו איר געזאָגט: מיר וועלן זיין ריין פֿון דיין דאָזיקער שבוּעה וואָס דו האָסט אונדז באַשוואָרן. **18** אָט ווי מיר קומען אין לאַנד, זאָלסטו די שנור פֿון דעם דאָזיקן רויטן פֿאָדים אַנבינדן אין דעם פֿענצטער וואָס דו האָסט אונדז אַראָפֿגעלאָזן דורך אים, און דיין פֿאַטער און דיין מוטער, און דייןע ברידער, און דאָס גאַנצע הויז פֿון דיין פֿאַטער, זאָלסטו איינזאַמלען צו דיר אין הויז. **19** און עס וועט זיין, איטלעכער וואָס וועט אַרויסגיין פֿון די טירן פֿון דיין הויז דערויסן, וועט זיין בלוט זיין אויף זיין קאָפּ, און מיר וועלן זיין ריין; אָבער איטלעכער וואָס וועט זיין ביי דיר אין הויז, וועט זיין בלוט זיין אויף אונדזער קאָפּ, אויב אַ האַנט וועט זיין אויף אים. **20** אויב אָבער דו וועסט אויסזאָגן די דאָזיקע זאָך אונדזערע, וועלן מיר זיין ריין פֿון דיין שבוּעה וואָס דו האָסט אונדז באַשוואָרן.

21 האָט זי געזאָגט: ווי אייערע ווערטער, אַזוי זאָל זיין. און זי האָט זיי אַרויסבאַלייט, און זיי זיינען אַוועקגעגאַנגען. און זי האָט אַנגעבונדן די רויטע שנור אין פֿענצטער.

22 און זיי זיינען געגאַנגען, און זיינען געקומען צום באַרג, און זיינען דאָרטן געזעסן דריי טעג, ביז די נאָכיאָגערס האָבן זיך אומגעקערט.

און די נאָכיאָגערס האָבן געזוכט אויפֿן גאַנצן וועג, און האָבן ניט געפֿונען.

23 און די צוויי מענטשן האָבן זיך אומגעקערט, און האָבן אַראָפּגענידערט פֿון באַרג, און זיינען אַריבערגעגאַנגען און געקומען צו יהושוע דעם זון פֿון נון, און האָבן אים דערציילט אַלץ וואָס זיי האָט געטראָפֿן. **24** און זיי האָבן געזאָגט צו יהושוען: פֿאַר וואָר, גאָט האָט געגעבן אין אונדזער האַנט דאָס גאַנצע לאַנד; און אויך זיינען די באַוווינער פֿון לאַנד צעגאַנגען געוואָרן פֿאַר אונדז.

ג 1 און יהושוע האָט זיך געפֿעדערט אין דער פֿרי, און זיי האָבן געצויגן פֿון שטים, און זיינען געקומען ביזן ירדן, ער און אַלע קינדער פֿון ישראל; און זיי האָבן דאָרטן גענעכטיקט איידער זיי זיינען אַריבערגעגאַנגען.

2 און עס איז געווען צום סוף פֿון דריי טעג, זיינען די אויפֿזעער דורכגעגאַנגען אין לאַגער, **3** און זיי האָבן באַפֿוילן דעם פֿאַלק, אַזוי צו זאָגן: ווי איר זעט דעם אַרון פֿון בונד פֿון יהוה אייער גאָט, און די פֿהנים פֿון שבת לוי טראָגן אים, אַזוי זאָלט איר ציען פֿון אייער אָרט, און גיין נאָך אים – **4** נאָר ווייט זאָל זיין צווישן אייך און צווישן אים, אַרום צוויי טויזנט איילן אויפֿן מאָס; איר זאָלט ניט גענענען צו אים – פֿדי איר זאָלט וויסן דעם וועג וואָס איר זאָלט אויף אים גיין, וואָרום איר זייט ניט דורכגעגאַנגען אויף דעם וועג נעכטן-אייערנעכטן.

5 און יהושוע האָט געזאָגט צום פֿאַלק: הייליקט אייך, וואָרום מאָרגן וועט גאָט טאָן צווישן אייך ווונדער. **6** און יהושוע האָט געזאָגט צו די פֿהנים, אַזוי צו זאָגן: טראָגט דעם אַרון פֿון בונד, און גייט פֿאַרויס פֿאַרן פֿאַלק.

האָבן זיי געטראָגן דעם אַרון פֿון בונד, און זיינען געגאַנגען פֿאַרויס פֿאַרן פֿאַלק.

7 און גאָט האָט געזאָגט צו יהושוען: היינטיקן טאָג וועל איך אָנהייבן דיך גרייסן פֿאַר די אויגן פֿון גאַנץ ישראל, פֿדי זיי זאָלן וויסן, אַז אַזוי

ווי איך בין געווען מיט משהן, וועל איך זיין מיט דיר. **8** און דו זאלסט באַפֿעלן די כּהנים וואָס טראָגן דעם אָרון פֿון בונד, אַזוי צו זאָגן: ווי איר קומט צום ברעג וואָסער פֿון יַרדן, זאַלט איר אין יַרדן זיך אַפּשטעלן.

9 האָט יהושוע געזאָגט צו די קינדער פֿון ישראל: גענענט אַהער, און הערט די ווערטער פֿון יהוה אייער גאָט. **10** און יהושוע האָט געזאָגט: דורך דעם וועט איר וויסן, אַז דער לעבעדיקער גאָט איז צווישן אייך, און פֿאַרטרייבן וועט ער פֿאַרטרייבן פֿון פֿאַר אייך דעם כּנעני, און דעם חתי, און דעם חוי, און דעם פּרזי, און דעם גרָגשי, און דעם אַמורי, און דעם יבּוסי. **11** אָט גייט דער אָרון פֿון בונד פֿון דעם האָר פֿון דער גאַנצער ערד אַריבער אייך פֿאַרויס איבערן יַרדן. **12** און אַצונד, נעמט אייך צוועלף מענער פֿון די שבֿטים פֿון ישראל, צו איין מאָן, צו איין מאָן פֿון אַ שבֿט. **13** און עס וועט זיין, ווי די פּוסטריט פֿון די כּהנים, וואָס טראָגן דעם אָרון פֿון גאָט דעם האָר פֿון דער גאַנצער ערד, רוען אין די וואָסערן פֿון יַרדן, אַזוי וועלן די וואָסערן פֿון יַרדן פֿאַרשניטן ווערן – די וואָסערן וואָס נידערן אַראָפּ פֿון אויבן – און זיי וועלן בלייבן שטיין אין איין הויפֿן.

14 און עס איז געווען, ווי דאָס פֿאַלק האָט געצויגן פֿון זייערע געצעלטן אַריבערצוגיין דעם יַרדן, מיט די כּהנים, וואָס האָבן געטראָגן דעם אָרון פֿון בונד, פֿאַרויס פֿאַרן פֿאַלק, **15** און ווי די טרעגער פֿון אָרון זיינען געקומען ביזן יַרדן, און די פֿיס פֿון די כּהנים, וואָס האָבן געטראָגן דעם אָרון, האָבן זיך איינגעטונקט אין ברעג וואָסער – וואָרום דער יַרדן איז פֿול איבער אַלע זיינע ברעגן אַלע טעג פֿון שניט – **16** אַזוי האָבן די וואָסערן, וואָס נידערן אַראָפּ פֿון אויבן, זיך אַפּגעשטעלט; זיי זיינען געבליבן שטיין אין איין הויפֿן, זייער ווייט פֿון דער שטאָט אָדום וואָס לעבן צָרתן; און די וואָס נידערן אַראָפּ צו דעם ים פֿון פּלוין, דעם ים-הַמֶּלַח, זיינען אין גאַנצן פֿאַרשניטן געוואָרן; און דאָס פֿאַלק איז אַריבערגעגאַנגען אַקעגן יריחו. **17** און די כּהנים, וואָס האָבן געטראָגן דעם אָרון פֿון גאָטס בונד, זיינען געשטאַנען פֿעסט אויף טריקעניש אין מיטן יַרדן; און גאַנץ ישראל זיינען אַריבערגעגאַנגען אויף טריקעניש, ביז דאָס גאַנצע פֿאַלק האָט געענדיקט אַריבערגיין דעם יַרדן.

1 און עס איז געווען, אַז דאָס גאַנצע פֿאַלק האָט געענדיקט אַריבערגיין דעם יַרדן, האָט גאָט געזאָגט צו יהושוען, אַזוי צו זאָגן: **2** נעמט אײַך פֿון פֿאַלק צוועלף מענער, צו אײַן מאָן, צו אײַן מאָן פֿון אַ שבֿט. **3** און באַפֿעלט זײ, אַזוי צו זאָגן: נעמט אײַך פֿון דאַנען, פֿון מיטן יַרדן, פֿון וווּ די פֿיס פֿון די כֹּהנים זײַנען געשטאַנען פֿעסט, צוועלף שטיינער, און איר זאָלט זײ אַריבערברענגען מיט אײַך, און זײ אַוועקלייגן אין דעם נאַכטלאַגער וואָס איר וועט דרינען נעכטיקן די נאַכט.

4 און יהושוע האָט גערופֿן די צוועלף מענער, וואָס ער האָט אָנגעברייט פֿון די קינדער פֿון ישׂראל, צו אײַן מאָן, צו אײַן מאָן פֿון אַ שבֿט, **5** און יהושוע האָט צו זײ געזאָגט: גײט אַריבער צו דעם אָרון פֿון יהוה אײַער גאָט, אין מיטן יַרדן, און נעמט אײַך איטלעכער אַ שטיין אויף זײַן אַקסל, לויט דער צאָל פֿון די שבֿטים פֿון די קינדער פֿון ישׂראל; **6** כדי דאָס זאָל זײַן אַ צײַכן צווישן אײַך; אַז אײַערע קינדער וועלן שפּעטער אַהין פֿרעגן, אַזוי צו זאָגן: וואָס זײַנען אײַך די דאָזיקע שטיינער? **7** זאָלט איר זײ זאָגן: ווייל די וואָסערן פֿון יַרדן זײַנען פֿאַרשניטן געוואָרן פֿאַר דעם אָרון פֿון גאָטס בונד; ווען ער איז אַריבערגעגאַנגען איבערן יַרדן איז פֿאַרשניטן געוואָרן דאָס וואָסער פֿון יַרדן; און די דאָזיקע שטיינער וועלן זײַן פֿאַר אַ דערמאָנונג צו די קינדער פֿון ישׂראל ביז אײַביק.

8 און די קינדער פֿון ישׂראל האָבן אַזוי געטאָן, אַזוי ווי יהושוע האָט באַפֿוילן; און זײ האָבן גענומען צוועלף שטיינער פֿון מיטן יַרדן, אַזוי ווי גאָט האָט גערעדט צו יהושוען, לויט דער צאָל פֿון די שבֿטים פֿון די קינדער פֿון ישׂראל, און זײ האָבן זײ אַריבערגעטראָגן מיט זיך צו דעם נאַכטלאַגער, און זײ אַוועקגעלייגט דאָרטן.

9 און צוועלף שטיינער האָט יהושוע אויפֿגעשטעלט אין מיטן יַרדן, אויף דעם אָרט וווּ די פֿיס פֿון די כֹּהנים, וואָס האָבן געטראָגן דעם אָרון פֿון בונד, זײַנען געשטאַנען; און זײ זײַנען דאָרטן ביז אויף הייַנטיקן טאָג. **10** און די כֹּהנים וואָס האָבן געטראָגן דעם אָרון זײַנען געשטאַנען אין מיטן יַרדן, ביז עס איז אויסגעפֿירט געוואָרן אַלצדינג וואָס גאָט האָט באַפֿוילן יהושוען צו רעדן צום פֿאַלק, אַזוי ווי אַלץ וואָס משה האָט באַפֿוילן יהושוען. און דאָס פֿאַלק האָט געאײַלט און איז אַריבערגעגאַנגען. **11** און עס איז געווען, ווי דאָס

גאַנצע פֿאַלק האָט געענדיקט אַריבערגיין, אַזוי איז אַריבערגעגאַנגען דער אַרון פֿון גאָט און די כּהנים פֿאַרן פֿאַלק.

12 און די קינדער פֿון ראובן, און די קינדער פֿון גַד, און דער האַלבער שבֿט מנשה, זיינען אַריבערגעגאַנגען באַוואָפֿנטע פֿאַרויס פֿאַר די קינדער פֿון ישׂראל, אַזוי ווי משה האָט צו זיי גערעדט. **13** אַרום פֿערציק טויזנט באַוואָפֿנטע חיל זיינען אַריבערגעגאַנגען פֿאַר גאָטס אַנגעזיכט אויף מלחמה, צו די פּלוינען פֿון יריחו.

14 אין יענעם טאָג האָט גאָט געגרייסט יהושוען פֿאַר די אויגן פֿון גאַנץ ישׂראל, און זיי האָבן מורא געהאַט פֿאַר אים אַזוי ווי זיי האָבן מורא געהאַט פֿאַר משהן, אַלע טעג פֿון זיין לעבן.

15 און גאָט האָט געזאָגט צו יהושוען, אַזוי צו זאָגן: **16** באַפֿעל די כּהנים וואָס טראָגן דעם אַרון פֿון געזעץ, זיי זאָלן אַרויפֿגיין פֿון ירדן.

17 האָט יהושוע באַפֿוילן די כּהנים, אַזוי צו זאָגן: גייט אַרויף פֿון ירדן. **18** און עס איז געווען, אַז די כּהנים, וואָס האָבן געטראָגן דעם אַרון פֿון גאָטס בונד, זיינען אַרויפֿגעגאַנגען פֿון מיטן ירדן, ווי די פֿוסטריט פֿון די כּהנים האָבן זיך אויפֿגעהויבן אויף דער יבשה, אַזוי האָבן די וואַסערן פֿון ירדן זיך אומגעקערט אויף זייער אַרט, און זיינען געגאַנגען איבער אַלע זיינע ברעגן אַזוי ווי נעכטן-אייערנעכטן.

19 און דאָס פֿאַלק איז אַרויפֿגעגאַנגען פֿון ירדן אין צענטן טאָג פֿון ערשטן חודש, און זיי האָבן גערוט אין גלגל, אין מזרח-עק פֿון יריחו. **20** און די דאָזיקע צוועלף שטיינער, וואָס זיי האָבן אַרויסגענועמן פֿון ירדן, האָט יהושוע אויפֿגעשטעלט אין גלגל. **21** און ער האָט געזאָגט צו די קינדער פֿון ישׂראל, אַזוי צו זאָגן: אַז אייערע קינדער וועלן שפּעטער אַהין פֿרעגן זייערע עלטערן, אַזוי צו זאָגן: וואָס זיינען די דאָזיקע שטיינער? **22** זאָלט איר מאַכן וויסן אייערע קינדער, אַזוי צו זאָגן: אויף טריקעניש איז ישׂראל אַריבערגעגאַנגען דעם דאָזיקן ירדן. **23** וואָרום יהוה אייער גאָט האָט אויסגעטריקנט די וואַסערן פֿון ירדן פֿון פֿאַר אייך, ביז איר זייט אַריבערגעגאַנגען, אַזוי ווי יהוה אייער גאָט האָט געטאָן צום ים-סוף, וואָס ער האָט אויסגעטריקנט פֿון פֿאַר אונדז, ביז מיר זיינען אַריבערגעגאַנגען; **24** כּדי אַלע פֿעלקער פֿון דער ערד זאָלן וויסן די האַנט פֿון יהוה אַז זי איז שטאַרק; כּדי איר זאָלט מורא האָבן פֿאַר יהוה אייער גאָט אַלע טעג.

ה 1 און עס איז געווען, ווי די מלכים פֿון דעם אָמורי וואָס אויף דער זייט ירדן, צו מערב, און אלע מלכים פֿון דעם פֿינעני וואָס ביים ים, האָבן געהערט אַז גאָט האָט אויסגעטריקנט די וואַסערן פֿון ירדן פֿון פֿאַר די קינדער פֿון ישׂראל, ביז זיי זיינען אַריבערגעגאַנגען, אַזוי איז זייער האַרץ צעגאַנגען, און אַן אָטעם איז מער ניט געבליבן אין זיי פֿון וועגן די קינדער פֿון ישׂראל.

2 אין יענער צייט האָט גאָט געזאָגט צו יהושוען: מאַך דיר שטיינערנע מעסערס, און מל ווידער די קינדער פֿון ישׂראל, אַ צווייט מאַל. **3** האָט יהושוע זיך געמאַכט שטיינערנע מעסערס, און האָט געמלט די קינדער פֿון ישׂראל אין גבֿעת-הַעֲרְלוֹת.

4 און דאָס איז די זאָך פֿאַר וואָס יהושוע האָט געמלט: דאָס גאַנצע פֿאַלק וואָס איז אַרויסגעגאַנגען פֿון מצרים, די מאַנספֿאַרשוינען, אַלע קריגסלייט, זיינען אויסגעשטאַרבן אין דער מדבר אונטערוועגנס נאָך זייער אַרויסגיין פֿון מצרים. **5** וואָרום דאָס גאַנצע פֿאַלק וואָס זיינען אַרויסגעגאַנגען, זיינען געווען געמלט, אָבער דאָס גאַנצע פֿאַלק וואָס זיינען געבאָרן געוואָרן אין דער מדבר אונטערוועגנס נאָך זייער אַרויסגיין פֿון מצרים, האָט מען ניט געמלט. **6** וואָרום פֿערציק יאָר זיינען די קינדער פֿון ישׂראל געגאַנגען אין דער מדבר, ביז עס איז פֿאַרלענדט געוואָרן די גאַנצע אומה, די קריגסלייט וואָס זיינען אַרויסגעגאַנגען פֿון מצרים, וואָס האָבן ניט צוגעהערט צו דעם קול פֿון גאָט, די וואָס גאָט האָט זיי געשוואָרן, זיי ניט צו לאָזן זען דאָס לאַנד וואָס גאָט האָט געשוואָרן זייערע עלטערן, אונדז צו געבן, אַ לאַנד וואָס פֿליסט מיט מילך און האָניק; **7** נאָר זייערע קינדער האָט ער אויפֿגעשטעלט אַנשטאַט זיי. זיי האָט דאָס יהושוע געמלט, ווייל זיי זיינען געווען אומבאַשניטן, וואָרום מע האָט זיי ניט געמלט אונטערוועגנס.

8 און עס איז געווען, אַז דאָס גאַנצע פֿאַלק האָבן געענדיקט זיך מלן, זיינען זיי געזעסן אויף זייער אָרט אין לאַגער ביז זיי זיינען געזונט געוואָרן.

9 און גאָט האָט געזאָגט צו יהושוען: היינט האָב איך אַראָפֿגעקייקלט פֿון אייך די חרפה פֿון מצרים. דרום רופֿט מען יענעם אָרט גלגל ביז אויף היינטיקן טאָג.

10 און די קינדער פֿון ישראל האָבן גערוט אין גלגל; און זיי האָבן געמאַכט דעם קרבן-פֿסח אין פֿערצנטן טאָג פֿון חודש, אין אָוונט, אין די פֿלוינען פֿון יריחו. **11** און זיי האָבן געגעסן פֿון דער תבואה פֿון לאַנד אויף מאָרגן נאָכן קרבן-פֿסח, מצות און געברענטע זאַנגען, אין דעם דאָזיקן אייגענעם טאָג. **12** און דער מן האָט אויפֿגעהערט אויף מאָרגן, אַז זיי האָבן געגעסן פֿון דער תבואה פֿון לאַנד; און די קינדער פֿון ישראל האָבן מער ניט געהאַט קיין מן; און זיי האָבן געגעסן פֿון דער תבואה פֿון לאַנד כּנען אין יענעם יאָר.

13 און עס איז געווען, אַז יהושוע איז געווען אין יריחו, האָט ער אויפֿגעהויבן זיינע אויגן און געזען, ערשט אַ מאַן שטייט אַקעגן אים, מיט זיין שווערד אַרויסגעצויגן אין זיין האַנט. איז יהושוע צוגעגאַנגען צו אים, און האָט צו אים געזאָגט: ביסטו פֿאַר אונדז, אָדער פֿאַר אונדזערע פֿיינט? **14** האָט ער געענטפֿערט: ניין, נייערט איך בין דער חיל-פֿירער פֿון גאָט; אַקאַרשט בין איך געקומען. איז יהושוע געפֿאַלן אויף זיין פנים צו דער ערד, און האָט זיך געבוקט, און האָט צו אים געזאָגט: וואָס וויל מײן האַר רעדן צו זיין קנעכט? **15** האָט דער חיל-פֿירער פֿון גאָט געזאָגט צו יהושוען: צי אַראָפֿ דיין שוך פֿון דיין פֿוס, וואָרום דער אָרט וואָס דו שטייסט אויף אים, ער איז הייליק. און יהושוע האָט אַזוי געטאָן.

1 און יריחו איז געווען פֿאַרשפֿאַרט און פֿאַרשלאָסן פֿון וועגן די קינדער פֿון ישראל; ניט אַרויס און ניט אַרײַן.

2 האָט גאָט געזאָגט צו יהושוען: זע, איך האָב געגעבן אין דיין האַנט יריחו און איר מלך, די שטאָרקע גיבורים. **3** זאָלט איר, אַלע מלחמה-לייט, אַרומגיין די שטאָט רונד אַרום איין מאַל. אַזוי זאָלסטו טאָן זעקס טעג. **4** און זיבן כּהנים זאָלן טראָגן זיבן שופֿרות פֿון ווידערס פֿאַר דעם אָרון; און אויפֿן זיבעטן טאָג זאָלט איר אַרומגיין די שטאָט זיבן מאַל; און די כּהנים זאָלן בלאָזן אין די שופֿרות. **5** און עס וועט זיין, ווען מע גיט אַן אויסגעצויגענעם בלאָז מיטן האָרן פֿון ווידער, ווי איר הערט דעם קול פֿון שופֿר, זאָל דאָס גאַנצע פֿאָלק שאַלן אַ גרויסע שאַלונג, און די מויער פֿון דער שטאָט וועט איינפֿאַלן אונטער זיך, און דאָס פֿאָלק וועט אַרויפֿגיין איטלעכער אַקעגן זיך.

6 האָט יהושוע דער זון פֿון נון גערופֿן די כּהנים, און ער האָט צו זיי געזאָגט: טראָגט דעם אָרון פֿון בונד, און זיבן כּהנים זאָלן טראָגן זיבן שופֿרות פֿון ווידערס פֿאַר דעם אָרון פֿון גאָט. **7** און ער האָט געזאָגט צום פֿאַלק: ציט, און גייט אַרום די שטאָט, און די באַוואָפֿנטע זאָלן ציען פֿאַר דעם אָרון פֿון גאָט.

8 איז געשען אַזוי ווי יהושוע האָט אָנגעזאָגט דעם פֿאַלק; און די זיבן כּהנים, וואָס האָבן געטראָגן די זיבן שופֿרות פֿון ווידערס פֿאַר גאָט, האָבן געצויגן, און געבלאָזן אין די שופֿרות, און דער אָרון פֿון גאָטס בונד איז געגאַנגען נאָך זיי. **9** און די באַוואָפֿנטע זיינען געגאַנגען פֿאַר די כּהנים, וואָס האָבן געבלאָזן אין די שופֿרות, און דער הינטער-חיל איז געגאַנגען נאָך דעם אָרון; געגאַנגען און געבלאָזן אין די שופֿרות.

10 און דעם פֿאַלק האָט יהושוע באַפֿוילן, אַזוי צו זאָגן: איר זאָלט ניט שאַלן, און ניט לאָזן הערן אייער קול, און אַ וואָרט זאָל ניט אַרויסגיין פֿון אייער מויל, ביז דעם טאָג וואָס איך זאָג צו אייך: שאַלט! דענצמאָל זאָלט איר שאַלן.

11 און ער האָט געלאָזט דעם אָרון פֿון גאָט אַרומגיין די שטאָט רונד אַרום איין מאָל; און זיי זיינען צוריקגעקומען אין לאַגער, און האָבן גענעכטיקט אין לאַגער.

12 און יהושוע האָט זיך געפֿעדערט אין דער פֿרי; און די כּהנים האָבן געטראָגן דעם אָרון פֿון גאָט. **13** און די זיבן כּהנים, וואָס האָבן געטראָגן די זיבן שופֿרות פֿון ווידערס פֿאַר דעם אָרון פֿון גאָט, זיינען געגאַנגען נאָכאַנאַנד און געבלאָזן אין די שופֿרות, און די באַוואָפֿנטע זיינען געגאַנגען זיי פֿאַרויס, און דער הינטער-חיל איז געגאַנגען נאָך דעם אָרון פֿון גאָט; געגאַנגען און געבלאָזן אין די שופֿרות. **14** אויך אויפֿן צווייטן טאָג זיינען זיי אַרומגעגאַנגען די שטאָט איין מאָל, און זיך אומגעקערט אין לאַגער. אַזוי האָבן זיי געטאָן זעקס טעג. **15** און עס איז געווען אויפֿן זיבעטן טאָג, האָבן זיי זיך געפֿעדערט ווי דער פֿרימאָרגן איז אויפֿגעגאַנגען, און זיי זיינען אַרומגעגאַנגען די שטאָט אויפֿן דאָזיקן שטייגער זיבן מאָל; **16** בלויז אין יענעם טאָג זיינען זיי אַרומגעגאַנגען די שטאָט זיבן מאָל. און עס איז געווען ביים זיבעטן מאָל, האָבן די כּהנים געבלאָזן אין די שופֿרות, און יהושוע האָט געזאָגט צום פֿאַלק: שאַלט! וואָרום גאָט האָט אייך געגעבן די

17 און די דאָזיקע שטאָט זאָל זײַן חרם צו גאָט, זי און אַלץ וואָס אין איר; נאָר רַחֲבֵי דֵי זֹנָה זאָל בלײַבן לעבן, זי און אַלע וואָס בײַ איר אין הויז, ווייל זי האָט באַהאַלטן די שלוחים וואָס מיר האָבן געשיקט. **18** און איר היט אײַך נאָר פֿון דעם חרם, איר זאָלט אַלײן ניט ווערן חרם, אַז איר וועט נעמען פֿון דעם חרם, און מאַכן דעם לאַגער פֿון ישׂראל צו חרם, און אים פֿאַראומגליקן. **19** און דאָס גאַנצע זילבער און גאָלד, און קופערנע און אײַזערנע פֿלים, דאָס זאָל זײַן הייליק צו גאָט; אין שאַץ פֿון גאָט זאָל עס אַרײַן.

20 האָט דאָס פֿאַלק געשאַלט, און מע האָט געבלאַזן אין די שופֿרות. און עס איז געווען, ווי דאָס פֿאַלק האָט געהערט דעם קול פֿון שופֿר, אַזוי האָט דאָס פֿאַלק געשאַלט אַ גרויסע שאַלונג, און די מויער איז אײַנגעפֿאַלן אונטער זיך, און דאָס פֿאַלק איז אַרויפֿגעגאַנגען אין שטאָט איטלעכער אַקעגן זיך; און זײ האָבן באַצווונגען די שטאָט. **21** און זײ האָבן פֿאַרוויסט אַלץ וואָס אין שטאָט, פֿון אַ מאַן ביז אַ פֿרוי, פֿון יונג ביז אַלט, און ביז אַן אַקס, און אַ שעפּס, און אַן אײַזל, מיטן שאַרף פֿון שווערד.

22 און צו די צוויי מענער וואָס האָבן אויסגעקוקט דאָס לאַנד האָט יהושוע געזאָגט: גײט אַרײַן אין הויז פֿון דער פֿרוי דער זֹנָה, און פֿירט אַרויס פֿון דאָרטן די פֿרוי, און אַלע וואָס געהערן צו איר, אַזוי ווי איר האָט איר געשוואָרן.

23 זײַנען די יונגעלײט די אויסקוקערס אַרײַנגעגאַנגען, און האָבן אַרויסגעפֿירט רחבֿן, און איר פֿאַטער און איר מוטער, און אירע ברידער, און אַלע וואָס האָבן געהערט צו איר, אויך איר גאַנצע משפּחה האָבן זײ אַרויסגעפֿירט, און זײ איבערגעלאָזט דערויסן פֿון לאַגער פֿון ישׂראל. **24** און די שטאָט האָבן זײ פֿאַרברענט אין פֿײַער מיט אַלץ וואָס אין איר; בלויז דאָס זילבער און דאָס גאָלד, און די קופערנע און אײַזערנע פֿלים, האָבן זײ אַפּגעגעבן אין שאַץ פֿון גאָטס הויז. **25** און רחבֿ די זֹנָה, און איר פֿאַטערס הויזגעזינט, און אַלע וואָס האָבן געהערט צו איר, האָט יהושוע געלאָזט לעבן, און זי איז געבליבן צווישן ישׂראל ביז אויף הײַנטיקן טאָג; ווייל זי האָט באַהאַלטן די שלוחים וואָס יהושוע האָט געשיקט אויסצוקוקן יריחו.

26 און יהושוע האָט באַשוואָרן אין יענער צייט, אַזוי צו זאָגן: פֿאַרשאלטן פֿאַר גאָט דער מאַן וואָס וועט אויפֿשטיין און וועט אָפֿבויען די דאָזיקע שטאָט יריחו! מיט דעם לעבן פֿון זיין בכור זאָל ער לייגן איר גרונטפֿעסט, און מיט זיין יינגסטן זאָל ער אַרײַנשטעלן אירע טירן.

27 און גאָט איז געווען מיט יהושוען, און זיין שם איז געווען אין גאַנצן לאַנד.

1 ז און די קינדער פֿון ישראל האָבן געפֿעלשט אַ פֿעלשונג אין דעם חרם, און עָכּן דער זון פֿון פֿרמי דעם זון פֿון זבֿדי, דעם זון פֿון זָרחן, פֿון שבֿט יהודה, האָט גענומען פֿון דעם חרם, און דער צאָרן פֿון גאָט האָט געגרימט אויף די קינדער פֿון ישראל.

2 און יהושוע האָט געשיקט מענטשן פֿון יריחו קיין עי וואָס לעבן בית-אָון, אין מזרח פֿון בית-אֵל, און ער האָט זיי אָנגעזאָגט, אַזוי צו זאָגן: גייט אַרויף, און קוקט אויס דאָס לאַנד. זײַנען די מענטשן אַרויפֿגעגאַנגען, און האָבן אויסגעקוקט עי. **3** און זיי האָבן זיך אומגעקערט צו יהושוען, און האָבן צו אים געזאָגט: זאָל ניט אַרויפֿגיין דאָס גאַנצע פֿאַלק; אַרום צוויי טויזנט מאַן, אָדער אַרום דריי טויזנט מאַן, זאָלן אַרויפֿגיין און שלאָגן עי. דאָרפֿסט ניט מיען אַהין דאָס גאַנצע פֿאַלק, וואָרום זיי זײַנען ווינציק.

4 זײַנען אַרויפֿגעגאַנגען אַהין פֿון פֿאַלק אַרום דריי טויזנט מאַן; אָבער זיי זײַנען אַנטלאָפֿן פֿאַר די מענטשן פֿון עי. **5** און די מענטשן פֿון עי האָבן פֿון זיי געשלאָגן אַרום זעקס און דרייסיק מאַן, און זיי האָבן זיי נאָכגעיאָגט פֿון פֿאַרן טויער ביז שְׁבֵרִים, און האָבן זיי געשלאָגן ביים אַראָפֿגאַנג; און דאָס האַרץ פֿון פֿאַלק איז צעגאַנגען, און איז געוואָרן אַזוי ווי וואַסער.

6 האָט יהושוע צעריסן זײַנע קליידער, און איז געפֿאַלן אויף זיין פנים צו דער ערד פֿאַר דעם אָרון פֿון גאָט ביזן אָוונט, ער און די עלטסטע פֿון ישראל; און זיי האָבן אַרויפֿגעלייגט ערד אויף זייער קאָפּ. **7** און יהושוע האָט געזאָגט: וויי, גאָט דו האַר, נאָך וואָס האָסטו גאָר אַריבערגעבראַכט דאָס דאָזיקע פֿאַלק איבערן יַרדן,

אונדז צו געבן אין דער האַנט פֿון אַמורי, פֿדי אונדז אונטערצוברענגען? הלוואַי וואָלטן מיר באַשטאַנען און געבליבן אויף יענער זייט ירדן! **8** איך בעט דײַך, גאָט, וואָס קען איך זאָגן, נאָכדעם אַז ישראל האָט געמוזט קערן דעם נאָקן פֿאַר זיינע פֿיינט? **9** וואָרום דער פֿנעני און אַלע באַווינער פֿון לאַנד וועלן דערהערן, און וועלן אונדז אַרומרינגלען, און פֿאַרשניידן אונדזער נאָמען פֿון דער ערד; און וואָס וועסטו טאָן פֿאַר דײַן גרויסן נאָמען?

10 האָט גאָט געזאָגט צו יהושוען: שטיי דיר אויף; נאָך וואָס דען פֿאַלסטו אויף דײַן פֿנים? **11** געזינדיקט האָט ישראל, און זיי האָבן אויך איבערגערעטן מײַן בונד וואָס איך האָב זיי באַפֿוילן, און זיי האָבן אי גענומען פֿון חרם, אי געגנבֿעט, אי פֿאַרלייקנט, אי אַרײַנגעטאָן אין זייערע זאַכן. **12** דרום קענען די קינדער פֿון ישראל ניט באַשטיין פֿאַר זייערע פֿיינט; דעם נאָקן קערן זיי פֿאַר זייערע פֿיינט, ווייל זיי זיינען געוואָרן צו חרם; איך וועל מער ניט זײַן מיט אײַך, אויב איר וועט ניט פֿאַרטיליקן דעם חרם פֿון צווישן אײַך. **13** שטיי אויף, און הייליק דאָס פֿאַלק, און זאָלסט זאָגן: הייליקט אײַך אויף מאָרגן, וואָרום אַזוי האָט געזאָגט יהוה דער גאָט פֿון ישראל: חרם איז צווישן דיר, ישראל; וועסט ניט קענען באַשטיין פֿאַר דייַנע פֿיינט, ביז איר וועט אָפּטאָן דעם חרם פֿון צווישן אײַך. **14** דרום זאָלט איר גענענען אין דער פֿרי לויט אײַערע שבֿטים, און עס וועט זײַן, דער שבֿט וואָס גאָט וועט אים פֿאַרנעמען, זאָל גענענען לויט די משפּחות, און די משפּחה וואָס גאָט וועט זי פֿאַרנעמען, זאָל גענענען לויט די הייזער, און דאָס הויז וואָס גאָט וועט עס פֿאַרנעמען, זאָל גענענען לויט די מענער. **15** און עס וועט זײַן, דער וואָס וועט פֿאַרנומען ווערן מיטן חרם, זאָל פֿאַרברענט ווערן אין פֿייער, ער און אַלץ וואָס געהערט צו אים; ווייל ער האָט איבערגערעטן דעם בונד פֿון גאָט, און ווייל ער האָט געטאָן אַ נבֿלה אין ישראל.

16 האָט יהושוע זיך געפֿעדערט אין דער פֿרי, און געמאַכט גענענען ישראל לויט זיינע שבֿטים; איז פֿאַרנומען געוואָרן שבֿט יהודה. **17** האָט ער געמאַכט גענענען די משפּחה פֿון יהודה, און ער האָט פֿאַרנומען די משפּחה פֿון די זרחים. האָט ער געמאַכט גענענען די משפּחה פֿון די זרחים לויט די מענער, און זבֿדי איז פֿאַרנומען געוואָרן. **18** האָט ער געמאַכט גענענען זײַן הויז לויט די מענער, און

עֶכָּן דער זון פֿון פֿרמי דעם זון פֿון זבֿדי, דעם זון פֿון זָרְחוֹן, פֿון שֶׁבֶט יהודה, איז פֿאַרנומען געוואָרן.

19 האָט יהושוע געזאָגט צו עֶכָּנען: מײַן זון, טו, איך בעט דײַך, כַּבֹּד צו יהוה דעם גאָט פֿון ישׂראל, און זײ זיך מודה פֿאַר אים, און זאָג מיר, איך בעט דײַך, וואָס דו האָסט געטאָן; זאַלסט ניט פֿאַרהוילן פֿון מיר.

20 האָט עֶכָּן געענטפֿערט יהושוען, און האָט געזאָגט: אמת, איך האָב געזינדיקט צו יהוה דעם גאָט פֿון ישׂראל, און אַזוי און אַזוי האָב איך געטאָן. **21** איך האָב געזען אין דעם רויב אַ גוטן מאַנטל פֿון שְׁנַעֲר, און צוויי הונדערט שְׁקל זילבער, און אַ צונג גאָלד וואָס איר וואָג איז פֿופֿציק שְׁקל; האָב איך זײ געגלוסט, און האָב זײ צוגענומען, און אַן זײנען זײ באַהאַלטן אין דער ערד אין מיטן פֿון מײַן געצעלט, און דאָס זילבער איז אונטער דעם.

22 האָט יהושוע געשיקט שלוחים, און זײ זײנען אַוועקגעלאָפֿן צום געצעלט; ערשט עס איז באַהאַלטן אין זײַן געצעלט, און דאָס זילבער איז אונטער דעם. **23** האָבן זײ זײ אַרויסגענומען פֿון מיטן געצעלט, און געבראַכט צו יהושוען, און צו אַלע קינדער פֿון ישׂראל, און זײ האָבן זײ אַוועקגעלייגט פֿאַר גאָט. **24** און יהושוע און גאַנץ ישׂראל מיט אים האָבן גענומען עֶכָּן דעם זון פֿון זָרְחוֹן, און דאָס זילבער, און דעם מאַנטל, און די צונג גאָלד, און זײנע זין, און זײנע טעכטער, און זײנע אָקסן, און זײנע אײזלען, און זײנע שאָף, און זײַן געצעלט, און אַלץ וואָס האָט געהערט צו אים, און זײ האָבן זײ אַרויפֿגעבראַכט צום טאָל עֶכוֹר. **25** און יהושוע האָט געזאָגט: וואָס האָסטו אונדז פֿאַראומגליקט? פֿאַראומגליקן זאָל דײַך גאָט הײַנטיקן טאָג. און גאַנץ ישׂראל האָבן אים פֿאַרשטיינט מיט שטיינער; און זײ האָבן זײ פֿאַרברענט אין פֿײַער, און זײ פֿאַרוואָרפֿן מיט שטיינער. **26** און זײ האָבן אויפֿגעשטעלט איבער אים אַ גרויסן הויפֿן שטיינער וואָס שטייט ביז אויף הײַנטיקן טאָג; און גאָט האָט זיך אָפֿגעקערט פֿון זײַן גרימצאָרן. דרום רופֿט מען יענעם אָרט דער טאָל עֶכוֹר ביז אויף הײַנטיקן טאָג.

ח 1 און גאָט האָט געזאָגט צו יהושוען: זאָלסט ניט מורא האָבן און ניט אַנגסטן; נעם מיט דיר דאָס גאַנצע מלחמה-פּאָלק, און שטיי אויף, גיי אַרויף אויף עי; זע, איך האָב געגעבן אין דיין האַנט דעם מלך פֿון עי, און זיין פּאָלק, און זיין שטאָט, און זיין לאַנד. **2** און זאָלסט טאָן צו עי און צו איר מלך; נאָר איר זאָקרויב און אירע בהמות זאָלט איר רויבן פֿאַר אייך. שטעל דיר לוייערער אויף דער שטאָט פֿון הינטער איר.

3 איז אויפֿגעשטאַנען יהושוע, און דאָס גאַנצע מלחמה-פּאָלק, אַרויפֿצוגיין אויף עי; און יהושוע האָט אויסגעוויילט דרייסיק טויזנט מאַן העלדישע גיבורים, און האָט זיי אַוועקגעשיקט ביי נאַכט. **4** און ער האָט זיי באַפֿוילן, אַזוי צו זאָגן: זעט, איר זאָלט לוייערן אויף דער שטאָט פֿון הינטער דער שטאָט; איר זאָלט זיך ניט דערווייטערן זייער פֿון דער שטאָט, און זייט אַלע אָנגעברייט. **5** און איך און דאָס גאַנצע פּאָלק וואָס מיט מיר וועלן גענענען צו דער שטאָט; און עס וועט זיין, אַז זיי וועלן אַרויסגיין אַקעגן אונדז, אַזוי ווי צוערשט, וועלן מיר אַנטלויפֿן פֿאַר זיי. **6** און זיי וועלן אַרויסגיין נאָך אונדז, ביז מיר וועלן זיי אַוועקציען פֿון דער שטאָט, וואָרום זיי וועלן זאָגן: זיי אַנטלויפֿן פֿאַר אונדז אַזוי ווי צוערשט; און מיר וועלן אַנטלויפֿן פֿאַר זיי. **7** און איר וועט אויפֿשטיין פֿון דער לוייער, און וועט פֿאַרנעמען די שטאָט, און יהוה איייער גאָט וועט זי געבן אין איייער האַנט. **8** און עס וועט זיין, ווי איר פֿאַרכאַפט די שטאָט, זאָלט איר אַנצינדן די שטאָט אין פֿייער; אַזוי ווי דאָס וואָרט פֿון גאָט זאָלט איר טאָן; זעט, איך האָב אייך באַפֿוילן.

9 און יהושוע האָט זיי געשיקט, און זיי זיינען אַוועקגעגאַנגען צו דעם לוייעראָרט, און זיינען געזעסן צווישן בית-אֵל און צווישן עי, אין מערבֿ פֿון עי. און יהושוע האָט גענעכטיקט יענע נאַכט צווישן דעם פּאָלק.

10 און יהושוע האָט זיך געפֿעדערט אין דער פֿרי, און האָט איבערגעציילט דאָס פּאָלק, און ער און די עלטסטע פֿון פּאָלק זיינען אַרויפֿגעגאַנגען פֿאַרויס פֿאַרן פּאָלק אויף עי. **11** און דאָס גאַנצע מלחמה-פּאָלק וואָס מיט אים איז אַרויפֿגעגאַנגען, און זיי האָבן גענענט, און זיינען געקומען אַקעגן דער שטאָט, און האָבן

געלאָגערט אין צפֿון פֿון עי; און דער טאָל איז געווען צווישן אים און צווישן עי. **12** און ער האָט גענומען אַרום פֿינף טויזנט מאָן, און האָט זיי געשטעלט פֿאַר לוייערער צווישן בית-אָל און צווישן עי, אין מערבֿ פֿון עי. **13** אַזוי האָבן זיי אויסגעשטעלט דאָס פֿאַלק, די גאַנצע מחנה וואָס אין צפֿון פֿון דער שטאָט, און זייער הינטער-חיל אין מערבֿ פֿון דער שטאָט. און יהושוע איז געגאַנגען אין יענער נאַכט אין מיטן טאָל.

14 און עס איז געווען, ווי דער מלך פֿון עי האָט דערזען, אַזוי האָבן די מענטשן פֿון דער שטאָט זיך געאייילט, און זיי האָבן זיך געפֿעדערט, און זיינען אַרויסגעגאַנגען אַקעגן ישראל אויף מלחמה, ער און זיין גאַנץ פֿאַלק, אין דער אָפּגערעדטער צייט, פֿאַר דעם פּלוין, און ער האָט ניט געוואָסט אַז לוייערער זיינען אויף אים פֿון הינטער דער שטאָט. **15** און יהושוע און גאַנץ ישראל האָבן זיך געמאַכט ווי געשלאָגן פֿאַר זיי, און זיינען אַנטלאָפֿן אויפֿן וועג פֿון מדבר.

16 און דאָס גאַנצע פֿאַלק וואָס אין עי איז צונויפֿגערופֿן געוואָרן, זיי נאַכצוויאַגן; און זיי האָבן נאַכגעיאָגט יהושוען, און זיינען אַוועקגעצויגן געוואָרן פֿון דער שטאָט. **17** און עס איז ניט געבליבן אַ מענטש אין עי און אין בית-אָל, וואָס איז ניט אַרויסגעגאַנגען נאָך ישראל; און זיי האָבן געלאָזט די שטאָט אָפֿן, און נאַכגעיאָגט ישראל.

18 האָט גאָט געזאָגט צו יהושוען: שטרעק אויס דעם שפיז וואָס אין דיין האַנט אַקעגן דער שטאָט עי, וואָרום אין דיין האַנט וועל איך זי געבן. און יהושוע האָט אויסגעשטרעקט דעם שפיז וואָס אין זיין האַנט אַקעגן דער שטאָט. **19** און די לוייערער זיינען אויפֿגעשטאַנען אויף גיך פֿון זייער אָרט, און זיי זיינען געלאָפֿן ווי ער האָט אויסגעשטרעקט זיין האַנט, און זיינען אַריין אין דער שטאָט, און האָבן זי באַצווונגען; און זיי האָבן געאייילט און האָבן אָנגעצונדן די שטאָט אין פֿייער. **20** און די מענטשן פֿון עי האָבן זיך אומגעקערט הינטער זיך, און דערזען, ערשט דער רויך פֿון דער שטאָט איז אַרויף צום הימל, און זיי האָבן ניט געהאַט אין זיך פּוח צו לויפֿן אַהין אַדער אַהער. און דאָס פֿאַלק וואָס איז אַנטלאָפֿן צום מדבר, האָט זיך אומגעקערט אויף די נאַכיאָגער. **21** און ווי יהושוע און גאַנץ ישראל האָבן געזען אַז די לוייערער האָבן באַצווונגען די שטאָט, און אַז דער

רויך פֿון דער שטאָט איז אויפֿגעגאַנגען, אַזוי האָבן זיי זיך אומגעקערט, און האָבן געשלאָגן די מענטשן פֿון עי. 22 און יענע זיינען אַרויסגעגאַנגען פֿון דער שטאָט אַקעגן זיי, אַזוי אַז זיי זיינען געווען אין מיטן פֿון ישראל, די אויף דער זייט, און די אויף יענער זייט. און זיי האָבן זיי געשלאָגן ביז זיי ניט איבערצולאָזן אַ געבליבענעם אָדער אַנטרונענעם. 23 און דעם מלך פֿון עי האָבן זיי געכאַפט אַ לעבעדיקן, און אים געבראַכט צו יהושוען.

24 און עס איז געווען, אַז די ישראל האָבן געענדיקט אויסהרגען אַלע באַוווּינער פֿון עי, אויפֿן פֿעלד אין דעם מדבר וואָס זיי האָבן זיי נאַכגעיאָגט אין אים, און זיי זיינען אַלע געפֿאַלן דורכן שאַרף פֿון שווערד ביז זיי זיינען פֿאַרלענדט געוואָרן, האָבן גאַנץ ישראל זיך אומגעקערט קיין עי, און האָבן זי געשלאָגן מיטן שאַרף פֿון שווערד. 25 און אַלע וואָס זיינען געפֿאַלן אין יענעם טאָג, פֿון אַ מאָן ביז אַ פֿרוי, זיינען געווען צוועלף טויזנט; אַלע מענטשן פֿון עי. 26 און יהושוע האָט ניט צוריקגעצויגן זיין האַנט וואָס ער האָט אויסגעשטרעקט מיטן שפיז, ביז ער האָט פֿאַרוויסט אַלע באַוווּינער פֿון עי. 27 נאָר די בהמות און דעם זאַקרויב פֿון יענער שטאָט האָבן די ישראל גערויבט פֿאַר זיך, אַזוי ווי דאָס וואָרט פֿון גאָט וואָס ער האָט באַפֿוילן יהושוען. 28 און יהושוע האָט פֿאַרברענט עי, און האָט זי געמאַכט פֿאַר אַן אייביקן חורבֿה-הויפֿן, אַ וויסטעניש ביז אויף היינטיקן טאָג. 29 און דעם מלך פֿון עי האָט ער אויפֿגעהאַנגען אויף אַ בויס ביז אַוונטצייט; און ווי די זון איז אונטערגעגאַנגען, האָט יהושוע באַפֿוילן, און מע האָט אַראָפֿגענומען זיין טויטן לייב פֿון דעם בויס, און אים אַוועקגעוואָרפֿן פֿאַר דעם איינגאַנג פֿון דעם שטאָטטויער, און מע האָט אויפֿגעשטעלט איבער אים אַ גרויסן הויפֿן שטיינער וואָס שטייט ביז אויף היינטיקן טאָג.

30 דענצמאָל האָט יהושוע געבויט אַ מזבח צו יהוה דעם גאָט פֿון ישראל אויפֿן באַרג עיבֿל, 31 אַזוי ווי משה דער קנעכט פֿון גאָט האָט באַפֿוילן די קינדער פֿון ישראל, ווי עס שטייט געשריבן אין בוך פֿון תּוֹרַת-משה; אַ מזבח פֿון גאַנצע שטיינער, וואָס מע האָט אויף זיי ניט אויפֿגעהויבן אַן אייזן. און זיי האָבן אויפֿגעבראַכט אויף אים בראַנדאָפֿער צו גאָט, און געשלאָכט פֿרידאָפֿער. 32 און ער האָט דאָרטן אויפֿגעשריבן אויף די שטיינער אַן איבערחזרונג פֿון תּוֹרַת-משה, וואָס ער האָט געשריבן אין אַנגעזיכט פֿון די קינדער פֿון

ישראל. **33** און גאַנץ ישראל, און זייערע עלטסטע און אויפזעער, און זייערע ריכטער, זיינען געשטאַנען פֿון דער זייט און פֿון יענער זייט פֿון אַרון, פֿאַר די כּהנים פֿון שֵׁבֶט לְוִי וואָס האָבן געטראָגן דעם אַרון פֿון גאָטס בונד – אַזוי דער פֿרעמדער ווי דער איינגעבאַרענער, העלפֿט פֿון זיי אַקעגן באַרג גרזים, און העלפֿט פֿון זיי אַקעגן באַרג עיבֿל, אַזוי ווי משה דער קנעכט פֿון גאָט האָט פֿון פֿריער באַפֿוילן, צו בענטשן דאָס פֿאַלק ישראל. **34** און דערנאָך האָט ער געלייענט אַלע ווערטער פֿון דער תּוֹרָה, די ברכה און די קללה, אַזוי ווי אַלץ וואָס שטייט געשריבן אין בוך פֿון דער תּוֹרָה. **35** ניט געווען אַ וואָרט פֿון אַלץ וואָס משה האָט באַפֿוילן, וואָס יהושוע האָט ניט געלייענט פֿאַר דער גאַנצער איינזאַמלונג פֿון ישראל, און די ווייבער און די קליינע קינדער, און דעם פֿרעמדן וואָס איז מיטגעגאַנגען צווישן זיי.

ט 1 און עס איז געווען, אַז אַלע מלכים וואָס אויף דער זייט ירדן, אין דעם געבערג, און אין דער נידערונג, און אויף דעם גאַנצן ברעג פֿון ים-הַגְּדוֹל, אַקעגן לבָנוֹן, דער חֲתִי, און דער אַמֹרִי, דער כּנַעֲנִי, דער פּרָזִי, דער חוֹי, און דער יבֹּסִי, האָבן דערהערט, **2** אַזוי האָבן זיי זיך איינגעזאַמלט אין איינעם, מלחמה צו האַלטן מיט יהושוען און מיט ישראל, מיט איין מויל.

3 און די באַווינער פֿון גבֿעון האָבן געהערט וואָס יהושוע האָט געטאָן צו יריחו און צו עי; **4** און זיי אויך האָבן געטאָן מיט ליסטיקייט, און זיינען געגאַנגען און האָבן זיך פֿאַרשטעלט; און זיי האָבן גענומען אַפּגעניצטע זעק פֿאַר זייערע אייזלען, און אַפּגעניצטע און צעשפּאַלטענע און צונויפֿגעבונדענע וויינלאַגלען, **5** און אַפּגעטראָגענע און פֿאַרלאָטעטע שיק אויף זייערע פֿיס, און אַפּגעטראָגענע קליידער אויף זיך; און דאָס גאַנצע ברויט פֿון זייער צערונג איז געווען פֿאַרטריקנט אויף ברעקלעך. **6** און זיי זיינען געגאַנגען צו יהושוען אין לאַגער קיין גלגל, און האָבן געזאָגט צו אים און צו די מענער פֿון ישראל: פֿון אַ ווייטן לאַנד זיינען מיר געקומען, און אַצונד שליסט אונדז אַ בונד.

7 האָבן די מענער פֿון ישראל געזאָגט צו דעם חוֹי: אפֿשר זיצסטו צווישן אונדז, און ווי קען איך דיר שליסן אַ בונד? **8** האָבן זיי געזאָגט

צו יהושוען: דינע קנעכט זיינען מיר. האָט יהושוע צו זיי געזאָגט: ווער זייט איר? און פֿון וואַנען קומט איר? **9** האָבן זיי צו אים געזאָגט: פֿון זייער אַ ווייטן לאַנד זיינען געקומען דינע קנעכט, צוליב דעם נאָמען פֿון יהוה דיין גאָט; וואָרום מיר האָבן געהערט זיין הערונג, און אַלץ וואָס ער האָט געטאָן אין מצרים, **10** און אַלץ וואָס ער האָט געטאָן צו די צוויי מלכים פֿון דעם אַמורי וואָס אויף יענער זייט ירדן, צו סיחון דעם מלך פֿון חשבון, און צו עוג דעם מלך פֿון בשן וואָס אין עשתרות. **11** האָבן צו אונדז געזאָגט אונדזערע עלטסטע, און אַלע באַווינער פֿון אונדזער לאַנד, אזוי צו זאָגן: נעמט מיט זיך צערונג אויפֿן וועג, און גייט זיי אַנטקעגן, און איר זאָלט זאָגן צו זיי: אייערע קנעכט זיינען מיר; און אַצונד שליסט אונדז אַ בונד. **12** דאָס דאָזיקע ברויט אונדזערס – וואָרעמעהייט האָבן מיר זיך פֿאַרשפּייזט דערמיט פֿון אונדזערע הייזער, אין דעם טאָג וואָס מיר זיינען אַרויס צו גיין צו אייך, און אַצונד אָט איז עס פֿאַרטריקנט, און געוואָרן ברעקלעך. **13** און די דאָזיקע וויינלאַגלען, וואָס מיר האָבן אָנגעפֿילט, זיינען געווען ני, און אָט זיינען זיי צעשפּאַלטן געוואָרן, און די דאָזיקע קליידער און שיך אונדזערע זיינען אַפּגעטראַגן געוואָרן פֿון זייער פֿיל וועג.

14 און די מענער האָבן גענומען פֿון זייער צערונג, און גאָטס מויל האָבן זיי ניט געפֿרעגט. **15** און יהושוע האָט געמאַכט שלום מיט זיי, און זיי געשלאָסן אַ בונד, זיי צו לאָזן לעבן. און די פֿירשטן פֿון דער עדה האָבן זיי געשוואָרן.

16 און עס איז געווען צום סוף פֿון דריי טעג נאָכדעם ווי זיי האָבן זיי געשלאָסן אַ בונד, האָבן זיי געהערט אַז זיי זיינען נאָנט צו זיי, און אַז זיי זיצן צווישן זיי. **17** און די קינדער פֿון ישראל האָבן געצויגן, און זיינען געקומען אין זייערע שטעט אויפֿן דריטן טאָג. און זייערע שטעט זיינען געווען גבעון, און כפֿירה, און באַרות, און קרית-יערים. **18** אָבער די קינדער פֿון ישראל האָבן זיי ניט געשלאָגן, ווייל די פֿירשטן פֿון דער עדה האָבן זיי געשוואָרן ביי יהוה דעם גאָט פֿון ישראל. און די גאַנצע עדה האָט געמורמלט אויף די פֿירשטן.

19 האָבן אַלע פֿירשטן געזאָגט צו דער גאַנצער עדה: מיר האָבן זיי געשוואָרן ביי יהוה דעם גאָט פֿון ישראל, און מיר טאָרן זיי אַצונד ניט אַנרירן. **20** דאָס מוזן מיר זיי טאָן, און זיי לאָזן לעבן, כדי אויף

אונדז זאל ניט זיין א צאָרן פֿון וועגן דער שבועה וואָס מיר האָבן זיי געשוואָרן. **21** און די פֿירשטן האָבן אָנגעזאָגט וועגן זיי: זאָלן זיי בלייבן לעבן. און זיי זיינען געוואָרן האַלצהעקער און וואַסערשעפער פֿאַר דער גאַנצער עדה, אַזוי ווי די פֿירשטן האָבן געהייסן וועגן זיי.

22 און יהושוע האָט זיי גערופֿן, און האָט צו זיי גערעדט, אַזוי צו זאָגן: פֿאַר וואָס האָט איר אונדז גענאָרט, אַזוי צו זאָגן: מיר זיינען זייער ווייט פֿון אייך, ווען איר זיצט צווישן אונדז? **23** און אַצונד זאָלט איר זיין פֿאַרשאַלטן, און עס זאל ניט אויסגיין פֿון אייך אַ קנעכט און האַלצהעקער און וואַסערשעפער פֿאַר דעם הויז פֿון מיין גאָט.

24 האָבן זיי געענטפֿערט יהושוען, און האָבן געזאָגט: ווייל דערציילט איז דערציילט געוואָרן דינע קנעכט, דאָס וואָס יהוה דיין גאָט האָט באַפֿוילן זיין קנעכט משהן, אייך צו געבן דאָס גאַנצע לאַנד, און צו פֿאַרטיליקן אַלע באַוווינער פֿון לאַנד פֿון פֿאַר אייך, און מיר האָבן זייער מורא געקריגן פֿאַר אונדזערע נפֿשות פֿון אייך; דרום האָבן מיר געטאָן די דאָזיקע זאָך. **25** און אַצונד אַט זיינען מיר אין דיין האַנט; ווי עס איז גוט און רעכטפֿאַרטיק אין דינע אויגן צו טאָן מיט אונדז, טו.

26 און ער האָט מיט זיי אַזוי געטאָן, און האָט זיי מציל געווען פֿון דער האַנט פֿון די קינדער פֿון ישראל, און זיי האָבן זיי ניט געהרגעט. **27** און יהושוע האָט זיי געמאַכט אין יענעם טאָג פֿאַר האַלצהעקער און פֿאַר וואַסערשעפער, פֿאַר דער עדה, און פֿאַר דעם מזבח פֿון גאָט, ביז אויף היינטיקן טאָג, אין דעם אָרט וואָס ער וועט אויסדערוויילן.

1 און עס איז געווען, ווי אַדוני-צֶדֶק דער מלך פֿון ירושלים האָט געהערט אַז יהושוע האָט באַצווונגען עי, און האָט זי פֿאַרוויסט; אַז אַזוי ווי ער האָט געטאָן צו יריחו און צו איר מלך, אַזוי האָט ער געטאָן צו עי און צו איר מלך; און אַז די באַוווינער פֿון גבעון האָבן געמאַכט שלום מיט ישראל, און זיינען געבליבן צווישן זיי; **2** האָבן זיי זייער מורא געקריגן, ווייל גבעון איז געווען אַ גרויסע שטאָט, אַזוי ווי איינע פֿון די מלוכה-שטעט, און ווייל זי איז געווען גרעסער פֿון

עי, און אלע אירע מענטשן זיינען געווען גיבורים. **3** און אדוני-צדק דער מלך פון ירושלים האט געשיקט צו הוהם דעם מלך פון חברון, און צו פראם דעם מלך פון ירמות, און צו יפיע דעם מלך פון לכיש, און צו דביר דעם מלך פון עגלון, אזוי צו זאגן: **4** קומט ארויף צו מיר, און העלפט מיר, און לאמיר שלאגן גבעון, ווייל זי האט געמאכט שלום מיט יהושוען און מיט די קינדער פון ישראל.

5 האבן זיך איינגעזאמלט און זיינען ארויפגעגאנגען די פינף מלכים פון אמורי, דער מלך פון ירושלים, דער מלך פון חברון, דער מלך פון ירמות, דער מלך פון לכיש, דער מלך פון עגלון, זיי מיט אלע זייערע מחנות, און זיי האבן געלעגערט אויף גבעון, און מלחמה געהאלטן אויף איר.

6 האבן די מענטשן פון גבעון געשיקט צו יהושוען אין לאגער קיין גלגל, אזוי צו זאגן: זאלסט ניט אפלאזן דייע הענט פון דייע קנעכט; קום ארויף צו אונדז אויף גיך, און העלף אונדז, און שטיי אונדז ביי; ווארום אלע מלכים פון אמורי, די באווינער פון דעם געבערג, האבן זיך איינגעזאמלט אויף אונדז.

7 איז יהושוע ארויפגעגאנגען פון גלגל, ער און דאס גאנצע מלחמה-פאלק מיט אים, און אלע העלדישע גיבורים. **8** און גאט האט געזאגט צו יהושוען: זאלסט ניט מורא האבן פאר זיי, ווארום איך האב זיי געגעבן אין דיין האנט; קיינער פון זיי וועט ניט באשטיין פאר דיר. **9** און יהושוע איז געקומען אויף זיי פלוצים; די גאנצע נאכט איז ער ארויפגעגאנגען פון גלגל. **10** און גאט האט זיי צעטומלט פאר ישראל; און ער האט זיי געשלאגן א גרויסן שלאק אין גבעון, און האט זיי נאכגעיאגט אויף דעם וועג פון דעם ארויפגאנג פון בית-חורון, און זיי געשלאגן ביז עזקה, און ביז מקדה. **11** און עס איז געווען, אז זיי זיינען געלאפן פאר ישראל, ווען זיי זיינען געווען אויף דעם אראפגאנג פון בית-חורון, האט גאט אראפגעווארפן אויף זיי פון הימל גרויסע שטיינער, ביז עזקה, און זיי זיינען געשטארבן. מער זיינען געווען די וואס זיינען געשטארבן פון די האגלשטיינער, ווי די וואס די קינדער פון ישראל האבן געהרגעט מיטן שווערד.

12 דענצמאל האָט יהושוע גערעדט צו גאָט – אין דעם טאָג וואָס גאָט האָט איבערגעגעבן דעם אַמורי צו די קינדער פֿון ישראל – און ער האָט געזאָגט פֿאַר די אויגן פֿון ישראל:

זון, שטיי שטיל אין גבעון,

און לבנה, אין טאָל פֿון אַילון!

13 און די זון איז שטיל געשטאַנען,

און די לבנה האָט זיך אָפּגעשטעלט,

ביז דאָס פֿאַלק האָט זיך נוקם געווען אָן זיינע פֿיינט.

דאָס איז שוין באַשריבן אין בוך פֿון יִשְׂרָאֵל. און די זון האָט זיך אָפּגעשטעלט אין האַלבן הימל, און האָט זיך ניט געאַיילט אונטערצוגיין אַרום אַ גאַנצן טאָג. **14** און אַזאַ טאָג ווי יענער איז ניט געווען, פֿאַר אים אָדער נאָך אים, אַז גאָט זאָל געהאַרען דעם קול פֿון אַ מענטשן; וואָרום גאָט האָט מלחמה געהאַלטן פֿאַר ישראל.

15 און יהושוע און גאַנץ ישראל מיט אים האָבן זיך אומגעקערט אין לאַגער קיין גלגל. **16** און די דאָזיקע פֿינף מלכים זיינען אַנטלאָפֿן, און האָבן זיך באַהאַלטן אין דער הייל אין מִקְדָּה. **17** איז אָנגעזאָגט געוואָרן יהושוען, אַזוי צו זאָגן: די פֿינף מלכים זיינען געפֿונען געוואָרן באַהאַלטן אין דער הייל אין מִקְדָּה. **18** האָט יהושוע געזאָגט: קייקלט צו גרויסע שטיינער צום מויל פֿון דער הייל, און שטעלט לעבן איר מענטשן, זיי צו היטן. **19** און איר זאָלט אייך ניט אָפּשטעלן; יאָגט נאָך אייערע פֿיינט, און איר זאָלט שלאָגן זייערע הינטערשטע; איר זאָלט זיי ניט לאָזן אַרייַנקומען אין זייערע שטעט; וואָרום יהוה אייער גאָט האָט זיי געגעבן אין אייער האַנט.

20 און עס איז געווען, אַז יהושוע און די קינדער פֿון ישראל האָבן זיי געענדיקט שלאָגן זייער אַ גרויסן שלאַק, ביז זיי זיינען פֿאַרלענדט געוואָרן, און די געבליבענע וואָס זיינען געבליבן פֿון זיי, זיינען אַריין אין די פֿעסטונגשטעט, **21** אַזוי האָט דאָס גאַנצע פֿאַלק זיך אומגעקערט אין לאַגער צו יהושוען קיין מִקְדָּה בשלום; קיינער האָט זיין צונג ניט געשאַרפֿט אַקעגן עמיצן פֿון די קינדער פֿון ישראל.

22 האָט יהושוע געזאָגט: עפֿנט אויף דאָס מויל פֿון דער הייל, און ברענגט אַרויס צו מיר די דאָזיקע פֿינף מלכים פֿון דער הייל.

23 האָבן זיי אַזוי געטאָן; און זיי האָבן אַרויסגעבראַכט צו אים די

דאָזיקע פֿינף מלכים פֿון דער הייל, דעם מלך פֿון ירושלים, דעם מלך פֿון חֶבְרוֹן, דעם מלך פֿון ירמות, דעם מלך פֿון לְכִישׁ, דעם מלך פֿון עֶגְלוֹן. **24** און עס איז געווען, ווי זיי האָבן אַרויסגעבראַכט די דאָזיקע מלכים צו יהושוען, אַזוי האָט יהושוע גערופֿן אַלע מענער פֿון ישראל, און ער האָט געזאָגט צו די פֿירער פֿון די מלחמה-לייט וואָס זיינען מיט אים געגאַנגען: גענענט, טוט אַרויף אייערע פֿיס אויף די העלדזער פֿון די דאָזיקע מלכים. האָבן זיי גענענט, און האָבן אַרויפֿגעטאַן זייערע פֿיס אויף זייערע העלדזער. **25** און יהושוע האָט צו זיי געזאָגט: איר זאָלט ניט מורא האָבן און ניט אַנגסטן, זייט שטאַרק און פֿעסט, וואָרום אַזוי וועט גאָט טאָן צו אַלע אייערע פֿינט וואָס איר האַלט מלחמה מיט זיי. **26** און יהושוע האָט זיי דערנאָך געשלאָגן, און האָט זיי געטייט, און זיי אויפֿגעהאַנגען אויף פֿינף ביימער; און זיי זיינען געהאַנגען אויף די ביימער ביזן אָוונט. **27** און עס איז געווען אין צייט פֿון זונאונטערגאַנג, האָט יהושוע באַפֿוילן, און מע האָט זיי אַראַפֿגענועמן פֿון די ביימער, און זיי אַרײַנגעוואָרפֿן אין דער הייל, וואָס זיי האָבן זיך דאַרטן באַהאַלטן. און מע האָט אַרויפֿגעטאַן גרויסע שטיינער אויפֿן מויל פֿון דער הייל, וווּ זיי ליגן אַזש ביז אויף היינטיקן טאָג.

28 און יהושוע האָט באַצווונגען מִקְדָּה אין יענעם טאָג, און האָט געשלאָגן זי און איר מלך מיטן שאַרף פֿון שווערד; ער האָט פֿאַרוויסט זיי און אַלע נפֿשות וואָס אין איר; ער האָט ניט געלאָזט אַן איבערבלייב. און ער האָט געטאַן צום מלך פֿון מִקְדָּה, אַזוי ווי ער האָט געטאַן צום מלך פֿון יריחו.

29 און יהושוע און גאַנץ ישראל מיט אים זיינען אַריבערגעגאַנגען פֿון מִקְדָּה קיין לְבָנָה, **30** און ער האָט מלחמה געהאַלטן מיט לְבָנָה. און גאָט האָט אויך זי און איר מלך געגעבן אין דער האַנט פֿון ישראל; און ער האָט זי געשלאָגן מיטן שאַרף פֿון שווערד, מיט אַלע נפֿשות וואָס אין איר; ער האָט ניט געלאָזט אין איר אַן איבערבלייב. און ער האָט געטאַן צו איר מלך אַזוי ווי ער האָט געטאַן צום מלך פֿון יריחו.

31 און יהושוע און גאַנץ ישראל מיט אים זיינען אַריבערגעגאַנגען פֿון לְבָנָה קיין לְכִישׁ, און ער האָט געלעגערט אויף איר און מלחמה געהאַלטן אַקעגן איר. **32** און גאָט האָט געגעבן לְכִישׁ אין דער האַנט

פֿון ישראל; און ער האָט זי באַצווונגען אויפֿן צווייטן טאָג, און האָט זי געשלאָגן מיטן שאַרף פֿון שווערד, מיט אַלע נפֿשות וואָס אין איר; אַזוי ווי אַלץ וואָס ער האָט געטאָן צו לבֿנה.

33 דענצמאָל איז אַרויפֿגעקומען הוֹרם דער מלך פֿון גִּזְר צו העלפֿן לְכִישׁ, און יהושוע האָט געשלאָגן אים און זיין פֿאָלק ביז ער האָט אים ניט געלאָזט אָן איבערבלייב.

34 און יהושוע און גאַנץ ישראל מיט אים זיינען אַריבערגעגאַנגען פֿון לְכִישׁ קיין עֶגְלוֹן, און זיי האָבן געלעגערט אויף איר, און מלחמה געהאַלטן אויף איר. **35** און זיי האָבן זי באַצווונגען אין יענעם טאָג, און האָבן זי געשלאָגן מיטן שאַרף פֿון שווערד; און אַלע נפֿשות וואָס אין איר האָט ער פֿאַרוויסט אין יענעם טאָג; אַזוי ווי אַלץ וואָס ער האָט געטאָן צו לְכִישׁ.

36 און יהושוע און גאַנץ ישראל מיט אים זיינען אַרויפֿגעגאַנגען פֿון עֶגְלוֹן קיין חֶבְרוֹן, און זיי האָבן מלחמה געהאַטלן אויף איר. **37** און זיי האָבן זי באַצווונגען, און האָבן זי געשלאָגן מיטן שאַרף פֿון שווערד, מיט איר מלך, און אַלע אירע שטעט, און אַלע נפֿשות וואָס אין איר; ער האָט ניט געלאָזט אָן איבערבלייב; אַזוי ווי אַלץ וואָס ער האָט געטאָן צו עֶגְלוֹן. און ער האָט פֿאַרוויסט זי און אַלע נפֿשות וואָס אין איר.

38 און יהושוע און גאַנץ ישראל מיט אים האָבן זיך אומגעקערט קיין דְבִיר, און ער האָט מלחמה געהאַלטן אויף איר. **39** און ער האָט באַצווונגען זי און איר מלך, און אַלע אירע שטעט; און זיי האָבן זיי געשלאָגן מיטן שאַרף פֿון שווערד, און פֿאַרוויסט אַלע נפֿשות וואָס אין איר; ער האָט ניט געלאָזט אָן איבערבלייב. אַזוי ווי ער האָט געטאָן צו חֶבְרוֹן, אַזוי האָט ער געטאָן צו דְבִיר און צו איר מלך; אַזוי ווי ער האָט אויך געטאָן צו לבֿנה און צו איר מלך.

40 און יהושוע האָט געשלאָגן דאָס גאַנצע לאַנד, דאָס געבערג, און דעם דרום, און די נידערונג, און די אַראַפּגאַנגען, און אַלע זייערע מלכים; ער האָט ניט געלאָזט אָן איבערבלייב, נייערט ווי נאָר אָן אַטעם האָט ער פֿאַרוויסט, אַזוי ווי יהוה דער גאָט פֿון ישראל האָט באַפֿוילן. **41** און יהושוע האָט זיי געשלאָגן פֿון קְדֵשׁ-בְּרִנֶּע און ביז עֶזָה, און דאָס גאַנצע לאַנד גוֹשֶׁן, און ביז גִבְעוֹן. **42** און אַלע די

דאָזיקע מלכים און זייער לאַנד האָט יהושוע באַצווונגען אויף איין מאָל; וואָרום יהוה דער גאָט פֿון ישראל האָט מלחמה געהאַלטן פֿאַר ישראל.

43 און יהושוע און גאַנץ ישראל מיט אים האָבן זיך אומגעקערט אין לאַגער קיין גלגל.

יא 1 און עס איז געווען, ווי יבין דער מלך פֿון חצור האָט דערהערט, אזוי האָט ער געשיקט צו יובב דעם מלך פֿון מדון, און צו דעם מלך פֿון שמרון, און צו דעם מלך פֿון אַכשף; **2** און צו די מלכים וואָס אין צפֿון, אין דעם געבערג, און אויפֿן פלוין, אין דרום פֿון פֿנרות, און אין דער נידערונג, און אין די געגנטן פֿון דור, אין מערב; **3** צו דעם פֿנעני אין מזרח און אין מערב, און צו דעם אַמורי, און דעם חתי, און דעם פֿרזי, און דעם יבֿוסי אין דעם געבערג, און דעם חוי אונטער חרמון אין לאַנד מצפה. **4** און זיי זיינען אַרויסגעגאַנגען, זיי און אַלע זייערע מחנות מיט זיי, פֿיל פֿאַלק, אזוי ווי דער זאַמד וואָס אויפֿן ברעג פֿון ים אין פֿילקייט, און פֿערד און רייטוועגן זייער פֿיל. **5** און אַלע די דאָזיקע מלכים האָבן זיך איינגעזאַמלט, און זיינען געקומען, און האָבן אין איינעם געלאַגערט ביי די וואַסערן פֿון מרום, מלחמה צו האַלטן מיט ישראל.

6 האָט גאָט געזאָגט צו יהושוען: זאַלסט ניט מורא האָבן פֿאַר זיי, וואָרום מאָרגן אַרום דער צייט, גיב איך זיי אַלע איבער דערשלאַגענע פֿאַר ישראל. זייערע פֿערד זאַלסטו אויסרייסן, און זייערע רייטוועגן זאַלסטו פֿאַרברענען אין פֿייער.

7 און יהושוע און דאָס גאַנצע מלחמה-פֿאַלק מיט אים זיינען געקומען אויף זיי פלוצים ביי די וואַסערן פֿון מרום, און זיי זיינען אָנגעפֿאַלן אויף זיי. **8** און גאָט האָט זיי געגעבן אין דער האַנט פֿון ישראל, און זיי האָבן זיי געשלאָגן, און זיי נאָכגעיאָגט ביז גרויס-צידון, און ביז מִשרפֿות-מִים, און ביז דעם טאַל פֿון מצפה צו מזרח; און זיי האָבן זיי געשלאָגן ביז זיי ניט צו לאָזן אָן איבערבלייב. **9** און יהושוע האָט צו זיי געטאָן אזוי ווי גאָט האָט אים אָנגעזאָגט; זייערע פֿערד האָט ער אויסגערייסן, און זייערע רייטוועגן, האָט ער פֿאַרברענט אין פֿייער.

10 און יהושוע האָט זיך אומגעקערט אין יענער צײַט, און האָט באַצווונגען חָצוֹר, און איר מלך האָט ער געשלאָגן מיטן שווערד; וואָרום חָצוֹר איז פֿריער געווען דאָס הויפט פֿון אַלע די דאָזיקע קיניגרייכן. **11** און זיי האָבן דערשלאָגן אַלע נפֿשות וואָס אין איר מיטן שאַרף פֿון שווערד – פֿאַרוויסט; עס איז ניט געבליבן קיין לעבעדיקער אָטעם; און חָצוֹר האָט ער פֿאַרברענט אין פֿײַער. **12** און אַלע שטעט פֿון די דאָזיקע מלכים, און אַלע זייערע מלכים, האָט יהושוע באַצווונגען, און זיי געשלאָגן מיטן שאַרף פֿון שווערד – זיי פֿאַרוויסט, אַזוי ווי משה דער קנעכט פֿון גאָט האָט באַפֿוילן. **13** אָבער אַלע שטעט וואָס זײַנען געשטאַנען אויף זייערע בערגלעך, זיי האָט ישראל ניט פֿאַרברענט; בלויז חָצוֹר אַליין האָט יהושוע פֿאַרברענט. **14** און דעם גאַנצן זאַקרויב פֿון די דאָזיקע שטעט, און די בהמות, האָבן די קינדער פֿון ישראל גערויבט פֿאַר זיך; נאָר אַלע מענטשן האָבן זיי געשלאָגן מיטן שאַרף פֿון שווערד ביז זיי האָבן זיי פֿאַרטיליקט; זיי האָבן ניט איבערגעלאָזט קיין לעבעדיקן אָטעם. **15** אַזוי ווי גאָט האָט באַפֿוילן זײַן קנעכט משהן, אַזוי האָט משה באַפֿוילן יהושוען, און אַזוי האָט יהושוע געטאָן. ער האָט ניט אויסגעלאָזט אַ זאַך פֿון אַלץ וואָס גאָט האָט באַפֿוילן משהן. **16** און יהושוע האָט אײַנגענומען דאָס דאָזיקע גאַנצע לאַנד, דאָס געבערג, און דעם גאַנצן דרום, און דאָס גאַנצע לאַנד גושן, און די נידערונג, און דעם פֿלוין, און דאָס געבערג פֿון ישראל, און זײַן נידערונג, **17** פֿון דעם גלאַטן באַרג וואָס גייט אַרויף צו שְׁעִיר, און ביז בעל-גַד אין טאַל פֿון לבנון, אונטער באַרג חרמון; און אַלע זייערע מלכים האָט ער באַצווונגען, און זיי געשלאָגן און זיי געטייט. **18** פֿיל טעג האָט יהושוע געפֿירט מלחמה מיט אַלע די דאָזיקע מלכים. **19** ניט געווען אַ שטאָט וואָס האָט געמאַכט שלום מיט די קינדער פֿון ישראל, אַחוץ דער חוֹי, די באַווינער פֿון גִבְעוֹן; אַלץ האָבן זיי אײַנגענועמן מיט מלחמה. **20** וואָרום עס איז געווען פֿון גאָט, צו שטאַרקן זייער האַרץ אויף מלחמה מיט ישראל, אַז מע זאל זיי פֿאַרוויסטן, פֿדי זיי זאל ניט זײַן קיין לײַטזעליקייט, נײַערט אַז מע זאל זיי פֿאַרטיליקן, אַזוי ווי גאָט האָט באַפֿוילן משהן.

21 און יהושוע איז געקומען אין יענער צײַט, און האָט פֿאַרשניטן די עַנְקִים פֿון דעם געבערג, פֿון חֶבְרוֹן, פֿון דְבִיר, פֿון עֵיבָ, און פֿון גאַנצן געבערג פֿון יהודה, און פֿון גאַנצן געבערג פֿון ישראל; מיט זייערע שטעט האָט זיי יהושוע פֿאַרוויסט. **22** עס זײַנען ניט איבערגעבליבן

קײן עַנְקִים אין לאַנד פֿון די קינדער פֿון ישראל; נאָר אין עֶזָה, אין גַת, און אין אַשְׁדּוֹד, זײַנען זײ געבליבן. **23** און יהושוע האָט אײַנגענומען דאָס גאַנצע לאַנד, אַזוי ווי אַלץ וואָס האָט גערעדט צו משהן; און יהושוע האָט עס געגעבן פֿאַר אַ נחלה צו ישראל לויט זײַערע אײַנטיילונגען נאָך זײַערע שְׁבֵטִים.

און דאָס לאַנד איז געווען רויק פֿון מלחמה.

יב 1 און דאָס זײַנען די מלכים פֿון לאַנד וואָס די קינדער פֿון ישראל האָבן געשלאָגן, און געאַרבעט זײַער לאַנד אויף יענער זײט יַרְדֵן, צו זונאויפֿגאַנג, פֿון טאָל אַרְנוֹן ביז באַרג חרמון, און דעם גאַנצן פֿלוין צו מזרח: **2** סיחון דער מלך פֿון אַמורי וואָס איז געזעסן אין חֶשְׁבוֹן, וואָס האָט געוועלטיקט פֿון עַרוֹעַר וואָס בײַם ברעג טאָל אַרְנוֹן און אין מיטן טאָל, און איבער האַלב גלעד, און ביז דעם טײַך יְבוֹק, דעם געמאַרק פֿון די קינדער פֿון עַמּוֹן, **3** און איבער דעם פֿלוין ביזן ים פֿנרוֹת, צו מזרח, און ביז דעם ים פֿון פֿלוין, דעם ים-הַמֶּלַח, צו מזרח, אויפֿן וועג צו בית-ישימוֹת; און אין דרום, אונטער די אַראַפּגאַנגען פֿון פּסְגָה. **4** און דער געמאַרק פֿון עוג דעם מלך פֿון בֶּשֶׁן, פֿון דעם רעשט פֿון די רפֿאים, וואָס איז געזעסן אין עֶשְׁתְּרוֹת, און אין אַדְרָעִי, **5** און האָט געוועלטיקט איבער באַרג חרמון, און איבער סלָכָה, און איבער גאַנץ בֶּשֶׁן, ביז דעם געמאַרק פֿון דעם גשורי, און דעם מַעֲכָתִי, און איבער האַלב גלעד, – דעם געמאַרק פֿון סיחון דעם מלך פֿון חֶשְׁבוֹן. **6** משה דער קנעכט פֿון גאָט, און די קינדער פֿון ישראל, האָבן זײ געשלאָגן, און משה דער קנעכט פֿון גאָט האָט עס געגעבן פֿאַר אַן אַרב צו די ראובֿנים, און צו די גִּדִים, און צום האַלבן שְׁבֵט מנשה.

7 און דאָס זײַנען די מלכים פֿון לאַנד וואָס יהושוע און די קינדער פֿון ישראל האָבן געשלאָגן אויף דער זײט יַרְדֵן צו מערבֿ, פֿון בעל-גַד אין טאָל פֿון לַבְנוֹן, און ביז דעם גלאַטן באַרג וואָס גײט אַרויף צו שְׁעִיר; און יהושוע האָט עס געגעבן די שְׁבֵטִים פֿון ישראל פֿאַר אַן אַרב לויט זײַערע אײַנטיילונגען; **8** אין דעם געבערג, און אין דער נידערונג, און אין דעם פֿלוין, און אויף די אַראַפּגאַנגען, און אין

יג 1 און יהושוע איז געוואָרן אַלט און באַטאַגט; און גאָט האָט צו אים געזאָגט: דו ביסט אַלט און באַטאַגט, און פֿון לאַנד איז נאָך געבליבן זייער פֿיל איינצונעמען. **2** דאָס איז דאָס לאַנד וואָס איז נאָך געבליבן: אַלע געגנטן פֿון די פֿלשתיים, און דער גאַנצער גשורי, **3** פֿון דעם שיחור וואָס פֿאַר מַצְרַיִם, און ביז דעם געמאַרק פֿון עַקְרוֹן צו צפֿון, וואָס ווערט גערעכנט צום פֿנעני; די פֿינף פֿירשטן פֿון די פֿלשתיים, דער עַזְהֵעֵר, און דער אַשְׁדּוֹדֵער, דער אַשְׁקֶלוֹנֵער, דער גַתֵּער, און דער עַקְרוֹנֵער; און די עוים **4** אין דרום; דאָס גאַנצע לאַנד פֿון פֿנעני, און מעֶרָה וואָס געהערט צו די צידונים, ביז אַפֶּק, ביז דעם געמאַרק פֿון אַמּוֹרִי; **5** און דאָס לאַנד פֿון גְּבֵלִי, און דער גאַנצער לַבְנוֹן צו זונאוּפֿגאַנג, פֿון בעל־גַד אונטער באַרג חרמון, ביז מע קומט קיין חֶמֶת; **6** אַלע באַוווּינער פֿון דעם געבערג, פֿון לַבְנוֹן ביז מִשְׁרָפוֹת־מַיִם, אַלע צידונים. איך וועל זיי פֿאַרטרייבן פֿון פֿאַר די קינדער פֿון ישׂראל; נאָר וואָרף דו עס אויס צו ישׂראל פֿאַר אַ נחלה, אַזוי ווי איך האָב דיר באַפֿוֹלן. **7** און אַצונד צעטייל דאָס דאָזיקע לאַנד פֿאַר אַ נחלה צו די נייַן שבֿטים, און דעם האַלבן שבֿט מנשה. **8** מיט אים האָבן די ראובֿנים און די גָדִים געקריגן זייער נחלה, וואָס משה האָט זיי געגעבן, אויף יענער זייַט יַרְדֵּן צו מזרח אַזוי ווי משה דער קנעכט פֿון גאָט האָט זיי געגעבן: **9** פֿון עֲרוֹעֵר וואָס ביים ברעג טאַל אַרְנוֹן, און די שטאָט וואָס אין מיטן טאַל, און דאָס גאַנצע פֿלאַכלאַנד, מִידְבָּאָ ביז דִּיבּוֹן; **10** און אַלע שטעט פֿון סיחון דעם מלך פֿון אַמּוֹרִי, וואָס האָט געקיניגט אין חֶשְׁבוֹן, ביז דעם געמאַרק פֿון די קינדער פֿון עַמּוֹן; **11** און גֶלְעָד, און דעם געמאַרק פֿון דעם גשורי, און דעם מַעֲכָתִי, און גאַנץ באַרג חרמון, און גאַנץ בֶּשֶׁן ביז סֶלְכָה; **12** דאָס גאַנצע קיניגרייך פֿון עוֹגן אין בֶּשֶׁן, וואָס האָט געקיניגט אין עֶשְׁתְּרוֹת און אין אַדְרָעִי – ער איז איבערגעבליבן פֿון דעם רעשט פֿון די רפֿאים – וואָרום משה האָט זיי געשלאָגן, און האָט זיי פֿאַרטריבן. **13** אָבער די קינדער פֿון ישׂראל האָבן ניט פֿאַרטריבן דעם גשורי און דעם מַעֲכָתִי; און גשור און מַעֲכָתִי זיינען געבליבן זיצן צווישן ישׂראל ביז אויף הייַנטיקן טאָג.

14 נאָר דעם שבֿט לְוִי האָט ער ניט געגעבן קיין נחלה; די פֿייעראַפֿפֿער פֿון יהוה דעם גאָט פֿון ישׂראל, דאָס איז זייַן נחלה, אַזוי ווי ער האָט צו אים גערעדט.

15 און משה האָט געגעבן דעם שבֿט פֿון די קינדער פֿון ראובן לויט זייערע משפחות. **16** און זייער געמאַרק איז געווען פֿון ערווער וואָס ביים ברעג טאל אַרנון, און די שטאָט וואָס אין מיטן טאַל, און דאָס גאַנצע פֿלאַכלאַנד ביז מיִדבָּאָ; **17** חֶשְׁבוֹן און אַלע אירע שטעט וואָס אויפֿן פֿלאַכלאַנד, דיבֿון, און במות-בעל, **18** און בית-בעל-מעון; און יְהֵצָה, און קַדְמוֹת, און מִיפְעֵת; **19** און קַרְיַתִּים, און שְׁבֵמָה, און צַרְת־שַׁחַר אויפֿן טאַלבאַרג; **20** און בית-פעור, און די אַראַפּגאַנגען פֿון פּסָגָה, און בית-ישימות; **21** און אַלע שטעט פֿון דעם פֿלאַכלאַנד, און דאָס גאַנצע קיניגרייך פֿון סיחון דעם מלך פֿון אַמורי, וואָס האָט געקיניגט אין חֶשְׁבוֹן, וואָס משה האָט אים געשלאָגן מיט די הויפטלייט פֿון מִדְיָן, אַוִי, און רָקֶם, און צור, און חור, און רָבֵעַ, די פֿירשטן פֿון סיחונען, באַווינער פֿון לאַנד. **22** אויך בלעם דעם זון פֿון בעורן, דעם וואַרזאַגער, האָבן די קינדער פֿון ישראל געהרגעט מיטן שווערד צווישן זייערע דערשלאָגענע. **23** און דער געמאַרק פֿון די קינדער פֿון ראובן איז געווען דער יַרדן מיטן ברעג.

דאָס איז די נחלה פֿון די קינדער פֿון ראובן לויט זייערע משפחות, די שטעט מיט זייערע דערפֿער.

24 און משה האָט געגעבן דעם שבֿט גָד, די קינדער פֿון גָד, לויט זייערע משפחות. **25** און זייער געמאַרק איז געווען יַעֲזֵר, און אַלע שטעט פֿון גלעד, און אַ העלפֿט לאַנד פֿון די קינדער פֿון עֲמוֹן, ביז ערווער וואָס פֿאַר רְבֵה; **26** און פֿון חֶשְׁבוֹן ביז רַמַת-מִצְפָּה, און בטוֹנִים, און פֿון מַחְנִים ביז דעם געמאַרק פֿון לְדָבָר; **27** און אין טאַל, בית-הָרָם, און בית-נְמֵרָה, און סוֹכּוֹת, און צַפֹּון, דער רעשט פֿון דעם קיניגרייך פֿון סיחון דעם מלך פֿון חֶשְׁבוֹן, דער יַרדן מיטן ברעג, ביז עק ים כְּנָרֶת, אויף יענער זייט יַרדן צו מזרח.

28 דאָס איז די נחלה פֿון די קינדער פֿון גָד לויט זייערע משפחות, די שטעט מיט זייערע דערפֿער.

29 און משה האָט געגעבן צום האַלבן שבֿט מנשה; און עס איז געווען פֿאַר דעם האַלבן שבֿט פֿון די קינדער פֿון מנשה לויט זייערע משפחות. **30** און זייער געמאַרק איז געווען פֿון מַחְנִים, גאַנץ בָּשָׁן, דאָס גאַנצע קיניגרייך פֿון עוג דעם מלך פֿון בָּשָׁן, און אַלע "דערפֿער פֿון יאיר" וואָס אין בָּשָׁן, זעכציק שטעט; **31** און האַלב גלעד, און

עשתרות, און אָדרעי, די שטעט פֿון דעם קיניגרייך פֿון עוגן אין בשן, זיינען געווען פֿאַר די קינדער פֿון מְכִיר דעם זון פֿון מנשהן – פֿאַר אַ העלפט פֿון די קינדער פֿון מְכִיר, לויט זייערע משפחות.

32 דאָס איז וואָס משה האָט געמאַכט אַרבען אין די פלוניען פֿון מואָב, פֿון יענער זייט יַרְדֵּן, ביי יריחו, צו מזרח. **33** אָבער דעם שבֿט לְוִי האָט משה ניט געגעבן קיין נחלה; יהוה דער גאָט פֿון ישראל, ער איז זיין נחלה, אַזוי ווי ער האָט צו זיי גערעדט.

יד 1 און דאָס איז וואָס די קינדער פֿון ישראל האָבן געאַרבעט אין לאַנד פֿנען, וואָס אָלעזר דער כֹּהֵן, און יהושוע דער זון פֿון נון, און די הופטלייט פֿון די פֿאַטערהייזער פֿון די שבֿטים פֿון די קינדער פֿון ישראל, האָבן זיי געמאַכט אַרבען, **2** לויט דעם גורל פֿון זייער נחלה, אַזוי ווי גאָט האָט באַפֿוילן דורך משהן, פֿאַר די ניין שבֿטים און דעם האַלבן שבֿט. – **3** וואָרום די נחלה פֿון די צוויי שבֿטים און דעם האַלבן שבֿט האָט משה געגעבן פֿון יענער זייט יַרְדֵּן; נאָר די לויים האָט ער ניט געגעבן קיין נחלה צווישן זיי. **4** ווייל די קינדער פֿון יוסף זיינען געווען צוויי שבֿטים, מנשה און אַפֿרים; און די לויים האָט מען ניט געגעבן קיין חלק אין לאַנד, נאָר שטעט צום וווינען מיט זייערע פֿרייע פֿלעצער פֿאַר זייערע פֿי און פֿאַר זייער האַב. – **5** אַזוי ווי גאָט האָט באַפֿוילן משהן, אַזוי האָבן די קינדער פֿון ישראל געטאָן; און זיי האָבן צעטיילט דאָס לאַנד.

6 און די קינדער פֿון יהודה האָבן גענענט צו יהושוען אין גלגל, און כָּלֵב דער זון פֿון יפֿונהן, דער קנזי, האָט צו אים געזאָגט: דו וויסט דאָס וואָרט וואָס גאָט האָט גערעדט צו משה דעם געטלעכן מאַן וועגן מיר און וועגן דיר אין קִדְש-בְּרִינֶע. **7** פֿערציק יאָר אַלט בין איך געווען, ווען משה דער קנעכט פֿון גאָט האָט מיך געשיקט פֿון קִדְש-בְּרִינֶע אויסצוקוקן דאָס לאַנד, און איך האָב אים געבראַכט אַן ענטפֿער אַזוי ווי אין מיין האַרצן. **8** און מיינע ברידער, וואָס זיינען אַרויפֿגעגאַנגען מיט מיר, האָבן געמאַכט צעגליין דאָס האַרץ פֿון פֿאַלק, אָבער איך בין געגאַנגען געטריי נאָך יהוה מיין גאָט. **9** און משה האָט געשוואָרן אין יענעם טאָג, אַזוי צו זאָגן: אויב דאָס לאַנד וואָס דיין פֿוס האָט דערויף געטרעטן, וועט ניט זיין פֿאַר אַ נחלה צו

דיר און צו דיִינע קינדער אויף אייביק! ווייל דו ביסט געגאנגען געטריי נאך יהוה מיין גאָט. **10** און אַצונד זע, גאָט האָט מיך געלאָזט לעבן, אַזוי ווי ער האָט גערעדט; שוין פֿינף און פֿערציק יאָר פֿון זינט גאָט האָט גערעדט דאָס דאָזיקע וואָרט צו משהן, ווען ישׂראל איז געגאָנגען אין מדבר; און אַצונד אָט בין איך היינט אַ מאָן פֿון פֿינף און אַכציק יאָר. **11** איך בין נאָך היינט אַזוי שטאַרק, ווי אין דעם טאָג וואָס משה האָט מיך געשיקט; אַזוי ווי מיין כּוח דענצמאָל, אַזוי איז מיין כּוח אַצונד פֿאַר מלחמה, און פֿאַר אַרויסגיין און אַרײַנגיין. **12** דרום גיב מיר אַצונד דעם דאָזיקן באַרג וואָס גאָט האָט צוגעזאָגט אין יענעם טאָג; וואָרום דו האָסט געהערט אין יענעם טאָג, אַז דאָרטן זײַנען דאָ עַנְקִים, און גרויסע באַפֿעסטיקטע שטעט; אפֿשר וועט גאָט זײַן מיט מיר, און איך וועל זײ פֿאַרטרייבן, אַזוי ווי גאָט האָט גערעדט.

13 האָט אים יהושוע געבענטשט, און ער האָט געגעבן חֲבֵרוֹן צו כָּלֵב דעם זון פֿון יפֿונהן פֿאַר אַ נחלה. **14** דרום איז חֲבֵרוֹן געוואָרן כָּלֵב דעם זון פֿון יפֿונהן, דעם קנזי, פֿאַר אַ נחלה ביז אויף היינטיקן טאָג; ווייל ער איז געגאָנגען געטריי נאָך יהוה דעם גאָט פֿון ישׂראל. **15** און דער נאָמען פֿון חֲבֵרוֹן איז פֿריער געווען די שטאָט פֿון אַרבע; ער איז געווען דער גרעסטער מענטש צווישן די עַנְקִים.

און דאָס לאַנד איז געווען רויק פֿון מלחמה.

טו 1 און דער גורל פֿאַר דעם שבֿט פֿון די קינדער פֿון יהודה לויט זייערע משפחות איז געווען ביז דעם געמאַרק פֿון אָדום, דעם מדבר צו דרום, אין עק דרום. **2** און דער געמאַרק פֿון דרום איז זיי געווען פֿון עק ים-הַמֶּלַח, פֿון דער ים-צונג וואָס קערט זיך צו דרום. **3** און ער איז אַרויסגעגאָנגען צו דרום פֿון דעם אַרויפֿגאַנג פֿון עק־רבים, און איז אַריבער קיין צוֹן, און אַרויף צו דרום פֿון קֶדֶש-ברנע, און איז אַריבער חֲצֵרוֹן, און אַרויף קיין אֶדָר, און זיך אויסגעדרײט צו קרקע. **4** און ער איז אַריבער צו עֲצְמוֹן, און איז אַרויס בײַם טײַך פֿון מִצְרַיִם; און דער אויסלאָז פֿון דעם געמאַרק איז געווען בײַם ים; דאָס זאָל אײַך זײַן דער געמאַרק פֿון דרום. **5** און דער געמאַרק צו מזרח, דער ים-הַמֶּלַח ביז צום עק יַרְדֵּן; און דער

געמאַרק צו צפֿון-זייט, פֿון דער ים-צונג ביים עק ירדן. 6 און דער געמאַרק איז אַרויפֿגעגאַנגען צו בית-חגלה, און איז אַריבער צו צפֿון פֿון בית-עֶרְבָה; און דער געמאַרק איז אַרויפֿגעגאַנגען צו דעם שטיין פֿון בוהן דעם זון פֿון ראובן. 7 און דער געמאַרק איז אַרויפֿגעגאַנגען קיין דבֿיר פֿון דעם טאַל עֶכוֹר, און האָט זיך געקערט צפֿון-צו קיין גלגל, וואָס אַקעגן דעם אויפֿגאַנג פֿון אַדומים, וואָס דרום-צו פֿון דעם טייך; און דער געמאַרק איז אַריבער צו די וואַסערן פֿון עין-שֶׁמֶשׁ, און זיין אויסלאַז איז געווען ביי עין-רוֹגֵל. 8 און דער געמאַרק איז אַרויפֿגעגאַנגען מיט דעם טאַל פֿון בן-הנוֹם צום רוקן פֿון דעם יבֿוסי פֿון דרום, דאָס איז ירושלים; און דער געמאַרק איז אַרויפֿגעגאַנגען צום שפיץ באַרג וואָס פֿאַר דעם טאַל פֿון הנוֹם צו מערבֿ, וואָס אין עק פֿון דעם טאַל רפֿאים צו צפֿון. 9 און דער געמאַרק האָט זיך געצויגן פֿון שפיץ באַרג צו דעם קוואַל פֿון די וואַסערן פֿון נַפְתּוֹחַ, און איז אַרויס צו די שטעט פֿון באַרג עֶפְרוֹן; און דער געמאַרק האָט זיך געצויגן ביז בעֶלְהָה, דאָס איז קרית-יעֶרים. 10 און דער געמאַרק האָט זיך אויסגעדרייט פֿון בעֶלְהָה צו מערבֿ, צום באַרג שֶׁעִיר, און איז אַריבער צו דעם רוקן פֿון באַרג יעֶרים אין צפֿון – דאָס איז כּסֵּלוֹן – און האָט אַראַפֿגענידערט צו בית-שֶׁמֶשׁ, און איז אַריבער תּמִנָה. 11 און דער געמאַרק איז אַריבערגעגאַנגען צו דעם רוקן פֿון עֶקְרוֹן צו צפֿון; און דער געמאַרק האָט זיך געצויגן קיין שֶׁפְרוֹן, און איז אַריבער צום באַרג פֿון בעֶלְהָה, און אַרויסגעגאַנגען צו יבֿנְאֵל; און דער אויסלאַז פֿון דעם געמאַרק איז געווען ביים ים. 12 און דער געמאַרק פֿון מערבֿ איז געווען דער ים-הַגְּדוֹל מיטן ברעג. דאָס איז דער געמאַרק פֿון די קינדער פֿון יהודה, רונד אַרום, לויט זייערע משפּחות.

13 און כָּלֵב דעם זון פֿון יפֿונהן האָט ער געגעבן אַ חלק צווישן די קינדער פֿון יהודה לויט דעם מויל פֿון גאָט צו יהושוען, די שטאַט פֿון אַרבע, דעם פּאָטער פֿון עֶנֶק – דאָס איז חֶבְרוֹן. 14 און כָּלֵב האָט פֿאַרטריבן פֿון דאָרטן די דריי זין פֿון עֶנֶק, שִׁשִׁי, און אַחִימָן, און תּלְמִי, די קינדער פֿון עֶנֶק. 15 און ער איז אַרויפֿגעגאַנגען פֿון דאָרטן צו די באַווינער פֿון דבֿיר; און דער נאָמען פֿון דבֿיר איז פֿריער געווען קרית-סֶפֶר. 16 און כָּלֵב האָט געזאָגט: ווער עס וועט שלאָגן קרית-סֶפֶר, און וועט זי באַצווינגען, וועל איך אים געבן מיין טאָכטער עכֶסֶהן פֿאַר אַ ווייב. 17 האָט עתניאל דער זון פֿון קִנָּז, כָּלֵבס ברודער, זי באַצווינגען, און ער האָט אים געגעבן זיין טאָכטער עכֶסֶהן פֿאַר אַ

18 און עס איז געווען, אַז זי איז אָנגעקומען, האָט זי אים אָנגערעדט צו בעטן פֿון איר פֿאָטער אַ פֿעלד. און ווי זי האָט זיך אַראָפּגעלאָזט פֿון אייזל, אַזוי האָט פֿלֶבַ צו איר געזאָגט: וואָס איז דיר? **19** האָט זי געזאָגט: גיב מיר אַ מתנה; וואָרום אין אַ טרוקענעם לאַנד האָסטו מיך אויסגעגעבן; דרום זאָלסטו מיר געבן קוואַלן וואָסער. האָט ער איר געגעבן די אויבערשטע קוואַלן און די אונטערשטע קוואַלן.

20 דאָס איז די נחלה פֿון דעם שבֿט פֿון די קינדער פֿון יהודה לויט זייערע משפּחות.

21 און די שטעט אין עק פֿון דעם שבֿט פֿון די קינדער פֿון יהודה, צום געמאַרק פֿון אָדום אין דרום, זיינען געווען קבֿצאָל, און יְעֵדֶר, און יָגוּר; **22** און קינָה, און דימונָה, און עֲדַעֲדָה; **23** און קֶדֶשׁ, און חֲצוֹר, און יתְנֵן; **24** זיף, און טָלֶם, און בעֲלוֹת; **25** און חֲצוֹר, חֲדַתָּה, און קריוֹת-חֲצָרוֹן, דאָס איז חֲצוֹר; **26** אַמֶם, און שִׁמְעֵ, און מוֹלְדָה; **27** און חֲצֵר-גִּדָּה, און חֲשֵׁמוֹן, און בית-פֶּלֶט; **28** און חֲזֵר-שׁוּעַל, און באַר-שֶׁבַע, און ביזיוֹתִיָּה; **29** בעֲלָה, און עֵיִם, און עֶצֶם; **30** און אֶלְתוֹלַד, און כִּסִּיל, און חֲרָמָה; **31** און צִיקְלָג, און מִדְּמָנָה, און סַנְסִנָּה; **32** און לְבָאוֹת, און שְׁלַחִים, און עֵיִן, און רְמוֹן. אַלע שטעט ניין און צוואַנציק, מיט זייערע דערפֿער.

33 אין דער נידערונג: אָשְׁתָּאוֹל, און צָרְעָה, און אֲשֵׁנָה; **34** און זְנוּחַ, און עֵיִן-גַּנִּים, תְּפּוּחַ, און עֵינָם; **35** יְרֵמוֹת, און עֲדוֹלָם, שׁוֹכָה, און עִזְקָה; **36** און שְׁעָרִים, און עֲדִיתִים, און גִּדְרָה, און גִּדְרוֹתִים. פֿערצן שטעט מיט זייערע דערפֿער.

37 צַנֵן, און חֲדָשָׁה, און מִגְדַּל-גֹּד; **38** און דִּלְעוֹן, און מִצְפָּה, און יְקַתְּאֵל; **39** לְכִישׁ, און בַּצְקַת, און עֲגִלוֹן; **40** און פֶּבוֹן, און לַחְמָס, און פֶּתְלִישׁ; **41** און גִּדְרוֹת, בית-דָּגוֹן, און נַעֲמָה, און מִקְדָּה. זעכצן שטעט מיט זייערע דערפֿער.

42 לְבִנָּה, און עֶתֶר, און עֶשֶׂן; **43** און יְפֶתַח, און אֲשֵׁנָה, און נַצִּיב; **44** און קַעִילָה, און אַכְזִיב, און מִרְאֶשָׁה. ניין שטעט מיט זייערע דערפֿער.

45 עֶקְרוֹן מִיט אִירַע טַעכטערשטעט און אִירַע דערפֿער; **46** פֿון עֶקְרוֹן ביז צום ים, אַלע וואָס לעבן אַשדוד, מיט זייערע דערפֿער.

47 אַשדוד, אִירַע טַעכטערשטעט, און אִירַע דערפֿער; עֶזָה, אִירַע טַעכטערשטעט, און אִירַע דערפֿער; ביז דעם טײַך פֿון מִצְרַיִם, און דעם ים-הַגָּדוֹל מיטן ברעג.

48 און אין דעם געבערג: שְׁמִיר, און יְתִיר, און שׁוֹכָה; **49** און דְּנָה, און קְרִית-סָנָה, דאָס איז דבִּיר; **50** און עֲנָב, און אָשְׁתְּמָה, און עֲנִים; **51** און גוֹשֶׁן, און חוֹלֵן, און גִּלְהָ. עלף שטעט מיט זייערע דערפֿער.

52 אַרְבֵּי, און דוּמָה, און אָשְׁעוֹן; **53** און יְנִים, און בית-תְּפּוּחַ, און אַפְקָה; **54** און חוּמְטָה, און קְרִית-אַרְבַּע – דאָס איז חֶבְרוֹן – און ציער. נײַן שטעט מיט זייערע דערפֿער.

55 מְעוֹן, פֶּרְמֶל, און זִיף, און יוֹטָה; **56** און יְזַרְעָאל, און יְקָדְעִם, און זְנוּחַ; **57** קִינָן, גִּבְעָה, און תְּמַנָּה. צען שטעט מיט זייערע דערפֿער.

58 חֶלְחוֹל, בית-צוֹר, און גְדוֹר; **59** און מְעָרַת, און בית-עֲנוֹת, און אֶלְתַּקּוֹן. זעקס שטעט מיט זייערע דערפֿער.

60 קְרִית-בַּעַל – דאָס איז קְרִית-יַעֲרִים – און הַרְבָּה. צוויי שטעט מיט זייערע דערפֿער.

61 אין מדבר: בית-עֲרָבָה, מְדִין, און סְכֶכֶה; **62** און נִבְשָׁן, און די זאַלצשטאָט, און עֵין-גִּדִי. זעקס שטעט מיט זייערע דערפֿער.

63 אָבַעַר דעם יבֹּסִי, די באַווינער פֿון ירוּשָׁלַיִם, זיי, האָבן די קינדער פֿון יִשְׂרָאֵל נִיט געקענט פֿאַרטרייבן, און דער יבֹּסִי איז געבליבן זיצן מיט די קינדער פֿון יהודה אין ירוּשָׁלַיִם ביז אויף הייַנטיקן טאָג.

טז 1 און דער גורל פֿון די קינדער פֿון יוסף איז אַרויסגעגאַנגען פֿון יַרְדֵּן בײַ יריחו, צו די וואַסערן פֿון יריחו, קיין מזרח, אַרויפֿגייענדיק פֿון יריחו צום מדבר איבער דעם געבערג, צו בית-אֵל. **2** און ער איז אַרויסגעגאַנגען פֿון בית-אֵל-לוֹז, און איז אַריבער צום געמאַרק פֿון דעם אַרְכִי, עֲטְרוֹת. **3** און ער האָט אַראָפֿגענידערט צו

מערב, צום געמאָרק פֿון דעם יפֿלטי, ביז דעם געמאָרק פֿון דער אונטערשטער בית-חורון, און ביז גֶזֶר; און זײַן אויסלאָז איז געווען ביים ים.

4 און די קינדער פֿון יוסף, מנשה און אפרים, האָבן געקריגן זייער נחלה. **5** און דאָס איז געווען דער געמאָרק פֿון די קינדער פֿון אפרים לויט זייערע משפחות: דער געמאָרק פֿון זייער נחלה צו מזרח איז געווען עטרות-אָדָר, ביז דער אויבערשטער בית-חורון. **6** און דער געמאָרק איז אַרויסגעגאַנגען צו מערב, מיט מַכמתת פֿון צפֿון, און דער געמאָרק האָט זיך אויסגעדרײט צו מזרח, צו תְּאֲנַת-שילו, און איז עס פֿאַרבייגעגאַנגען פֿון מזרח, צו יְנוּחַ. **7** און ער האָט אַראָפּגענידערט פֿון יְנוּחַ קיין עטרות, און קיין נַעֲרָה, און האָט זיך אָנגעשטויסן אָן יריחו, און זיך אויסגעלאָזט ביים ירדן. **8** פֿון תּפּוּחַ איז דער געמאָרק געגאַנגען צו מערב, צום טײַך קְנָה, און זײַן אויסלאָז איז געווען ביים ים. דאָס איז די נחלה פֿון דעם שבט פֿון די קינדער פֿון אפרים לויט זייערע משפחות; **9** דערצו די שטעט וואָס זײַנען אָפּגעשיידט געוואָרן פֿאַר די קינדער פֿון אפרים אין מיטן פֿון דער נחלה פֿון די קינדער פֿון מנשה, אַלע שטעט מיט זייערע דערפֿער. **10** און זײ האָבן ניט פֿאַרטריבן דעם פֿנעני וואָס איז געזעסן אין גֶזֶר; און דער פֿנעני איז געבליבן זיצן צווישן אפרים ביז אויף היינטיקן טאָג, און איז געוואָרן צום צינזקנעכט.

יז 1 און דאָס איז געווען דער גורל פֿאַר שבט מנשה; וואָרום ער איז געווען יוספֿס בְּכוֹר. פֿאַר מְכִיר דעם בְּכוֹר פֿון מנשה, דעם פֿאָטער פֿון גלעד, ווייל ער איז געווען אַ מאַן פֿון מלחמה, פֿאַר אים איז געווען גלעד, און בשן. **2** און דאָס איז געווען פֿאַר די איבעריקע קינדער פֿון מנשה לויט זייערע משפחות; פֿאַר די קינדער פֿון אַבִיעֶזֶר, און פֿאַר די קינדער פֿון חֶלֶק, און פֿאַר די קינדער פֿון אַשְרֵיָאל, און פֿאַר די קינדער פֿון שָׁכֶם, און פֿאַר די קינדער פֿון חֶפֶר, און פֿאַר די קינדער פֿון שמידע. דאָס זײַנען די קינדער פֿון מנשה דעם זון פֿון יוספֿן, די מאַנספֿאַרשוינען, לויט זייערע משפחות.

3 און צלפֿחד דער זון פֿון חֶפֶר, דעם זון פֿון גלעד, דעם זון פֿון מְכִיר, דעם זון פֿון מנשה, האָט ניט געהאַט קיין זין נאָר בלויז טעכטער;

און דאָס זײַנען די נעמען פֿון זײַנע טעכטער: מַחֲלָה, און נוֹעָה, חַגְלָה, מִלְכָּה, און תַּרְצָה. **4** האָבן זײ גענענט פֿאַר אַלְעָזָר דעם כַּהֵן, און פֿאַר יהוֹשׁוּעַ דעם זון פֿון נון, און פֿאַר די פֿירשטן, אַזוּי צו זאַגן: גאָט האָט באַפֿוילן משהן, אונדז צו געבן אַ נחלה צווישן אונדזערע ברידער. האָט ער זײ געגעבן לויט דעם מויל פֿון גאָט אַ נחלה צווישן די ברידער פֿון זײער פֿאַטער. **5** און צען טײלן זײַנען געפֿאַלן אויף מנשה, אַחוץ דאָס לאַנד גִלְעָד, און בֶּשֶׁן, וואָס פֿון יענער זײַט יַרְדֵּן; **6** ווייל די טעכטער פֿון מנשה האָבן געקריגן אַ נחלה צווישן זײַנע זין. און דאָס לאַנד גִלְעָד איז געווען פֿאַר די איבעריקע קינדער פֿון מנשה.

7 און דער געמאַרק פֿון מנשה איז געווען פֿון אָשר ביז מַכְמַתַּת וואָס פֿאַר שָׁכֶם; און דער געמאַרק איז געגאַנגען רעכטס צו די באַווינער פֿון עֵין-תַּפּוּחַ – **8** צו מנשה האָט געהערט דאָס לאַנד פֿון תַּפּוּחַ; אָבער תַּפּוּחַ בײַם געמאַרק פֿון מנשה האָט געהערט צו די קינדער פֿון אַפֵּרַים – **9** און דער געמאַרק האָט אַראָפּגענידערט צום טײך קָנָה, צו דרום פֿון טײך, פֿאַרביי יענע שטעט וואָס האָבן געהערט צו אַפֵּרַים אין מיטן פֿון די שטעט פֿון מנשה. און דער געמאַרק פֿון מנשה איז געווען אין צפֿון פֿון טײך, און זײַן אויסלאַז איז געווען בײַם ים. **10** צו דרום איז געווען אַפֵּרַים, און צו צפֿון מנשה; און דער ים איז געווען זײַן געמאַרק. און זײ האָבן זיך אָנגעשטויסן אָן אָשר אין צפֿון, און אָן יִשְׁשָׁכָר אין מזרח. **11** און צו מנשה האָבן געהערט אין יִשְׁשָׁכָר, און אין אָשר, בית-שָׁאן און אירע טעכטערשטעט, און יבֵלְעָם און אירע טעכטערשטעט, און די באַווינער פֿון דור און אירע טעכטערשטעט, און די באַווינער פֿון עֵין-דוֹר און אירע טעכטערשטעט, און די באַווינער פֿון תַּעֲנָךְ און אירע טעכטערשטעט, און די באַווינער פֿון מַגְדוֹ און אירע טעכטערשטעט – די דרײַ געגנטן. **12** אָבער די קינדער פֿון מנשה האָבן ניט געקענט פֿאַרטרייבן די דאָזיקע שטעט, ווייל דער כּוֹנַעֲנִי איז באַשטאַנען צו בלייבן זיצן אין דעם דאָזיקן לאַנד. **13** און עס איז געווען, אַז די קינדער פֿון יִשְׂרָאֵל זײַנען געוואָרן שטאַרקער, האָבן זײ געמאַכט דעם כּוֹנַעֲנִי צו צינז, אָבער פֿאַרטרייבן האָבן זײ אים ניט פֿאַרטריבן.

14 און די קינדער פֿון יוֹסֵף האָבן גערעדט צו יהוֹשׁוּעַ, אַזוּי צו זאַגן: פֿאַר וואָס גיסטו מיר פֿאַר אַ נחלה איין גורל און איין חלק, ווען איך

בין פֿיל פֿאַלק, ווייל גאָט האָט מיך אַזוי געבענטשט? **15** האָט יהושוע צו זיי געזאָגט: אויב דו ביסט פֿיל פֿאַלק, גיי דיר אַרויף צום וואַלד, און וועסט דיר אויסהאַקן פֿון דאָרטן, אין לאַנד פֿון דעם פֿרזי און די רפֿאים, אויב דיר איז ענג דאָס געבערג פֿון אפֿרים. **16** האָבן די קינדער פֿון יוסף געזאָגט: אונדז וועט ניט קלעקן דאָס געבערג; און אייזערנע רייטוועגן זיינען דאָ ביי אַלע פֿנענים וואָס זיצן אין לאַנד פֿון טאַל, ביי די וואָס אין בית-שאַן און אירע טעכטערשטעט, און ביי די וואָס אין טאַל זרעאל. **17** האָט יהושוע געזאָגט צום הויז פֿון יוסף, צו אפֿרים און צו מנשה, אַזוי צו זאָגן: פֿיל פֿאַלק ביסטו און גרויס פֿוח האָסטו; וועסט האָבן ניט איין גורל, **18** נייערט דאָס געבערג וועט געהערן צו דיר; ווי עס איז וואַלד, וועסטו עס אויסהאַקן, און צו דיר וועט געהערן וואָס וועט אַרויסקומען דערפֿון; וואָרום וועסט פֿאַרטרייבן דעם פֿנעני, ווי ער האָט אייזערנע רייטוועגן, ווי ער איז שטאַרק.

יח 1 און די גאַנצע עדה פֿון די קינדער פֿון ישראל האָט זיך איינגעזאַמלט אין שילו, און זיי האָבן דאָרטן אויפֿגעשטעלט דעם אוהל-מועד; און דאָס לאַנד איז געלעגן באַצווונגען פֿאַר זיי. **2** אָבער עס זיינען נאָך געבליבן צווישן די קינדער פֿון ישראל די וואָס האָבן ניט געקריגן איינגעטיילט זייער נחלה, זיבן שבֿטים. **3** האָט יהושוע געזאָגט צו די קינדער פֿון ישראל: ביז וואַנען וועט איר זיך פֿוילן צו גיין אַרבן דאָס לאַנד וואָס יהוה דער גאָט פֿון אייערע עלטערן האָט אייך געגעבן? **4** קריגט אייך דריי מאָן פֿון אַ שבֿט, און איך וועל זיי שיקן, און זיי זאָלן אויפֿשטיין און אַרומגיין אין לאַנד, און זיי זאָלן עס פֿאַרשרייבן לויט זייער נחלה, און קומען צו מיר. **5** און זיי זאָלן זיך עס צעטיילן אין זיבן חלקים: יהודה זאָל בלייבן ביי זיין געמאַרק אין דרום, און דאָס הויז פֿון יוסף זאָלן בלייבן ביי זייער געמאַרק אין צפֿון. **6** און איר זאָלט פֿאַרשרייבן דאָס לאַנד אין זיבן חלקים, און ברענגען צו מיר אַהער, און איך וועל אייך וואַרפֿן גורל דאָ פֿאַר יהוה אונדזער גאָט. **7** וואָרום די לויים האָבן ניט קיין חלק צווישן אייך, ווייל די פֿהונה פֿון גאָט איז זייער נחלה; און גֵד, און ראַובֿן, און דער האַלבער שבֿט מנשה, האָבן געקריגן זייער נחלה פֿון יענער זייט ירדן צו מזרח, וואָס משה דער קנעכט פֿון גאָט האָט זיי געגעבן.

8 זיינען אויפגעשטאנען די מענער און זיי זיינען געגאנגען; און יהושוע האט באפוילן די וואס זיינען געגאנגען פארשרייבן דאס לאנד, אזוי צו זאגן: גייט, און וואנדערט ארום אין לאנד, און פארשרייבט עס, און קערט זיך אום צו מיר, און איך וועל אייך דא ווארפן גורל פאר גאט אין שילו. **9** און די מענער זיינען געגאנגען, און האבן דורכגעצויגן דורכן לאנד, און האבן עס פארשריבן לויט די שטעט, אין זיבן חלקים, אין א בוך, און זיי זיינען געקומען צו יהושוע אין לאגער קיין שילו. **10** און יהושוע האט זיי געווארפן גורל אין שילו פאר גאט, און יהושוע האט דארטן צעטיילט דאס לאנד צו די קינדער פון ישראל לויט זייערע איינטיילונגען.

11 איז ארויפגעקומען דער גורל פון דעם שבט פון די קינדער פון בנימין לויט זייערע משפחות; און דער געמארק פון זייער גורל איז אויסגעקומען צווישן די קינדער פון יהודה און צווישן די קינדער פון יוסף. **12** און דער געמארק צו צפון-זייט איז זיי געווען פון ירדן; און דער געמארק איז ארויפגעגאנגען צום רוקן פון יריחו אין צפון, און איז ארויפגעגאנגען אויפן בארג צו מערב; און זיין אויסלאז איז געווען ביים מדבר פון בית-און. **13** און דער געמארק איז אריבער פון דארטן צו לוז, צום רוקן פון לוז – דאס איז בית-אל – צו דרום; און דער געמארק האט אראפגענידערט צו עטרות-אדר ביים בארג וואס צו דרום פון דער אונטערשטער בית-חורון. **14** און דער געמארק האט זיך געצויגן, און זיך אויסגעדרייט צו מערב-זייט, צו דרום פון דעם בארג וואס פאר בית-חורון צו דרום; און זיין אויסלאז איז געווען ביי קרית-בעל – דאס איז קרית-יערים – א שטאט פון די קינדער פון יהודה. דאס איז די מערב-זייט. **15** און די דרום-זייט איז געווען פון עק קרית-יערים; און דער געמארק איז ארויסגעגאנגען צו מערב, און איז ארויסגעקומען ביים קוואל פון די וואסערן פון נפתוח. **16** און דער געמארק האט אראפגענידערט צום עק בארג וואס פאר דעם טאל פון בן-הנום, וואס אין טאל רפאים צו צפון; און ער האט אראפגענידערט צו דעם טאל פון הנום, צום רוקן פון דעם יבוסים צו דרום, און איז אראפגעגאנגען קיין עין-רוגל. **17** און ער האט זיך געצויגן פון צפון, און איז ארויסגעקומען ביי עין-שמש, און איז ארויס צו גלילות וואס אקעגן דעם ארויפגאנג פון אדומים, און האט אראפגענידערט צו דעם שטיין פון בוהן דעם זון פון ראובן. **18** און ער איז אריבער צום רוקן אקעגן דעם פלוין צו צפון, און האט אראפגענידערט צום פלוין. **19** און דער געמארק איז אריבער

צום רוקן פֿון בית-הַגְּלָה צו צפֿון; און דער אויסלאַז פֿון דעם געמאַרק איז געווען ביי דער צונג פֿון ים-הַמֶּלַח צו צפֿון, ביים עק יַרְדֵּן צו דרום. דאָס איז דער געמאַרק פֿון דרום. **20** און דער יַרְדֵּן גרענעצט עס צו מזרח-זייט.

דאָס איז די נחלה פֿון די קינדער פֿון בנימין לויט אירע געמאַרקן, רונד אַרום, לויט זייערע משפחות.

21 און די שטעט פֿון דעם שבט פֿון די קינדער פֿון בנימין לויט זייערע משפחות זיינען געווען יריחו, און בית-הַגְּלָה, און עַמְק־קַצִּיץ; **22** און בית-עַרְבָּה, און צַמְרִים, און בית-אַל; **23** און עוֹים, און פְּרָה, און עַפְרָה; **24** און כַּפֹּר-עֲמוֹנָה, און עַפְנִי, און גִּבְעָה. צוועלף שטעט מיט זייערע דערפֿער.

25 גִּבְעוֹן, און רָמָה, און באַרוֹת; **26** און מצפה, און כַּפִּירָה, און מוֹצָה; **27** און רָקֵם, און יַרְפָּאֵל, און תְּרַאֲלָה; **28** און צַלְעָה, און אֶלְפָה, און דער יבֹּסִי – דאָס איז ירוּשָׁלַיִם – גִּבְעַת, קַרְיַת. פֿערצן שטעט מיט זייערע דערפֿער.

דאָס איז די נחלה פֿון די קינדער פֿון בנימין לויט זייערע משפחות.

יט 1 און דער צווייטער גורל איז אַרויסגעקומען פֿאַר שמעון, פֿאַר דעם שבט פֿון די קינדער פֿון שמעון לויט זייערע משפחות; און זייער נחלה איז געווען אין מיטן פֿון דער נחלה פֿון די קינדער פֿון יהודה. **2** און זיי האָבן געהאַט אין זייער נחלה באַר-שָׁבַע, און מוֹלָדָה; **3** און חֲצֵר-שׁוּעַל, און בְּלָה, און עֶצֶם; **4** און אֶלְתוֹלַד, און בתול, און חֲרָמָה; **5** און צִיקְלָג, און בית-מֶרְכָּבוֹת, און חֲצֵר-סוּסָה; **6** און בית-לְבָאוֹת, און שְׁרוּחָן. דרייצן שטעט מיט זייערע דערפֿער.

7 עֵינָן, רָמוֹן, און עֶתְרָה, און עֶשֶׂן. פֿיר שטעט מיט זייערע דערפֿער. **8** און אֶלֶע דערפֿער וואָס רונד אַרום די דאָזיקע שטעט ביז בעֶלְתָּ-בַּאֶר, ביז רָמָה פֿון דרום.

דאָס איז די נחלה פֿון דעם שבט פֿון די קינדער פֿון שמעון לויט זייערע משפחות. **9** פֿון דעם טייל פֿון די קינדער פֿון יהודה איז

געווען די נחלה פֿון די קינדער פֿון שמעון, וואָרום דער חלק פֿון די קינדער פֿון יהודה איז געווען צו גרויס פֿאַר זיי, און די קינדער פֿון שמעון האָבן געקריגן אַ נחלה אין מיטן פֿון זייער נחלה.

10 און דער דריטער גורל איז אַרויפֿגעקומען פֿאַר די קינדער פֿון זבולון לויט זייערע משפחות; און דער געמאַרק פֿון זייער נחלה איז געווען ביז שְׂרִיד. **11** און זייער געמאַרק איז אַרויפֿגעגאַנגען צו מערבֿ און מִרְעָלָה, און האָט זיך אָנגעשטויסן אָן דְּבִשָׁת, און זיך אָנגעשטויסן אָן דעם טײַך וואָס פֿאַר יְקוֹנָעם. **12** און ער האָט זיך אומגעקערט פֿון שְׂרִיד צו מזרח, קעגן זונאויפֿגאַנג, ביז דעם געמאַרק פֿון פֿסלות-תְּבֹר, און איז אַרויסגעגאַנגען צו דְּבֵרֶת, און אַרויפֿגעגאַנגען קיין יַפִּיעַ. **13** און פֿון דאָרטן איז ער אַריבער קיין מזרח, צו זונאויפֿגאַנג, צו גת-חֶפֶר, צו עת-קָצִין, און איז אַרויסגעגאַנגען בײַ רמון-מתוֹאָר קיין נְעָה. **14** און דער געמאַרק האָט זיך אויסגעדרײט אַרום דעם צו צפֿון פֿון חֲנַתּוֹן; און זײַן אויסלאָז איז געווען דער טאַל יַפְתַּח-אַל; **15** און קטָת, און נהלָל, און שמרוֹן, און דאַלָה, און בית-לָחֶם. צוועלף שטעט מיט זייערע דערפֿער.

16 דאָס איז די נחלה פֿון די קינדער פֿון זבולון לויט זייערע משפחות, די דאָזיקע שטעט מיט זייערע דערפֿער.

17 פֿאַר יִשְׁשָׁכָר איז אַרויסגעקומען דער פֿירטער גורל; פֿאַר די קינדער פֿון יִשְׁשָׁכָר לויט זייערע משפחות. **18** און זייער געמאַרק איז געווען יַזְרְעֵאל, און פסולות, און שוֹנִים; **19** און חֶפְרַיִם, און שֶׁאוֹן, און אַנְחֶרֶת; **20** און רְבִית, און קשיוֹן, און אָבֶץ; **21** און רְמַת, און עֵין-גַּנִּים, און עֵין-חֲדָה, און בית-פֶּצֶץ, **22** און דער געמאַרק האָט זיך אָנגעשטויסן אָן תְּבֹר, און שחצִימָה, און בית-שֶׁמֶשׁ; און דער אויסלאָז פֿון זייער געמאַרק איז געווען דער יַרְדֵּן. זעכצן שטעט מיט זייערע דערפֿער.

23 דאָס איז די נחלה פֿון דעם שבֿט פֿון די קינדער פֿון יִשְׁשָׁכָר לויט זייערע משפחות, די שטעט מיט זייערע דערפֿער.

24 און דער פֿינפֿטער גורל איז אַרויסגעקומען פֿאַר דעם שבֿט פֿון די קינדער פֿון אָשֶׁר לויט זייערע משפחות. **25** און זייער געמאַרק איז געווען: חֶלְקַת, און חֵלִי, און בֶּטָן, און אַכְשָׁף; **26** און אֶלְמֶלֶךְ, און עמֶד, און מִשְׁאֵל; און ער האָט זיך אָנגעשטויסן אָן כְּרַמֶּל אין מערבֿ,

און אָן שיחור-לִבְנֵת. **27** און ער האָט זיך אומגעקערט צו זונאוּפֿגאַנג, צו בית-דָגוֹן, און האָט זיך אָנגעשטויסן אָן זבֹלוֹן, און אָן דעם טאַל יִפְתָּח-אֵל צו צפֹּן, בית-עֵמֶק, און נְעִיאל, און איז אַרויס צו כְּבֹל אויף לינקס, **28** און עֵבְרוֹן, און רחוב, און חֲמוֹן, און קְנָה, ביז גרויס-צידוֹן. **29** און דער געמאַרק האָט זיך אומגעקערט צו רָמָה, און ביז דער פֿעסטונגשטאָט צוֹר. און דער געמאַרק האָט זיך אומגעקערט צו חוֹסָה; און זײַן אויסלאַז איז געווען בײַם ים, פֿון חֶבֶל ביז אַכְזִיב; **30** און עוֹמָה, און אַפֶּק, און רחוב. צוויי און צוואַנציק שטעט מיט זייערע דערפֿער.

31 דאָס איז די נחלה פֿון דעם שבֿט פֿון די קינדער פֿון אָשר לויט זייערע משפחות, די דאָזיקע שטעט מיט זייערע דערפֿער.

32 פֿאַר די קינדער פֿון נפתלי איז אַרויסגעקומען דער זעקסטער גוֹרל; פֿאַר די קינדער פֿון נפתלי לויט זייערע משפחות. **33** און זייער געמאַרק איז געווען פֿון חֶלֶף, פֿון אֵלוֹן-בַצְעֲנִים, און אַדְמִי-נֶקֶב, און יִבְנָאֵל, ביז לָקוּם; און זײַן אויסלאַז איז געווען דער יַרְדֵּן. **34** און דער געמאַרק האָט זיך אומגעקערט קיין מערב, צו אַזְנוֹת-תְּבֹר, און איז אַרויס פֿון דאָרטן צו חוקוק, און האָט זיך אָנגעשטויסן אָן זבֹלוֹן אין דרום, און אָן אָשר האָט ער זיך אָנגעשטויסן אין מערב, און אָן יהודה בײַם יַרְדֵּן צו זונאוּפֿגאַנג. **35** און די פֿעסטונגשטעט זײַנען געווען צָדִים-צָר, און חֲמַת, רַקַּת, און כְּנֶרֶת; **36** און אַדְמָה, און רָמָה, און חֲצוֹר; **37** און קֶדֶשׁ, און אָדְרַעִי, און עֵין-חֲצוֹר; **38** און יִרְאֹן, און מַגְדַּל-אֵל, חָרַם, און בית-עֲנַת, און בית-שֶׁמֶשׁ. נײַנצן שטעט מיט זייערע דערפֿער.

39 דאָס איז די נחלה פֿון דעם שבֿט פֿון די קינדער פֿון נפתלי לויט זייערע משפחות, די שטעט מיט זייערע דערפֿער.

40 פֿאַר דעם שבֿט פֿון די קינדער פֿון דָן לויט זייערע משפחות איז אַרויסגעקומען דער זיבעטער גוֹרל. **41** און דער געמאַרק פֿון זייער נחלה איז געווען: צָרְעָה, און אָשְׁתָּאוֹל, און עֵיר-שֶׁמֶשׁ; **42** און שְׁעֵלְבִין, און אֵילוֹן, און יתלה; **43** און אֵילוֹן, און תַּמְנָה, און עֶקְרוֹן; **44** און אֶלְתָּקָה, און גִּבְתוֹן, און בעֶלְת; **45** און יהוד, און בְּנֵי-בֶרֶק, און גַּת-רְמוֹן; **46** און מִי-יִרְקוֹן, און רְקוֹן, מיט דעם געמאַרק אַקעגן יָפוֹ.

47 און דער געמאַרק פֿון די קינדער פֿון דן איז אויסגעקומען צו ווינציק פֿאַר זיי; זיינען די קינדער פֿון דן אַרױפֿגעגאַנגען און האָבן מלחמה געהאַלטן מיט לָשֶׁם, און האָבן זי באַצווונגען, און זי געשלאָגן מיטן שאַרף פֿון שווערד, און זי געאַרבט, און זיך באַזעצט אין איר; און זיי האָבן גערופֿן לָשֶׁם, דן, אַזוי ווי דער נאָמען פֿון זייער פֿאַטער דן.

48 דאָס איז די נחלה פֿון דעם שבֿט פֿון די קינדער פֿון דן לויט זייערע משפחות, די דאָזיקע שטעט מיט זייערע דערפֿער.

49 און אַז זיי האָבן געענדיקט מאַכן אַרבן דאָס לאַנד לויט אירע געמאַרקן, האָבן די קינדער פֿון ישׂראל געגעבן אַ נחלה צו יהושוע דעם זון פֿון נון, צווישן זיי. **50** לויט דעם מויל פֿון גאָט האָבן זיי אים געגעבן די שטאָט וואָס ער האָט פֿאַרלאַנגט, תּמַנַת-סֶרַח אין דעם געבערג פֿון אפֿרים; און ער האָט באַבויט די שטאָט, און זיך באַזעצט אין איר.

51 דאָס זיינען די נחלות וואָס אַלעזר דער כֹּהֵן, און יהושוע דער זון פֿון נון, און די הויפטלייט פֿון די פֿאַטערהייזער פֿון די שבֿטים פֿון די קינדער פֿון ישׂראל, האָבן געמאַכט אַרבן לויט גורל אין שילו פֿאַר גאָט, ביים איינגאַנג פֿון אוהל-מוֹעֵד. אַזוי האָבן זיי געענדיקט צעטיילן דאָס לאַנד.

כ 1 און גאָט האָט גערעדט צו יהושוען, אַזוי צו זאָגן: רעד צו די קינדער פֿון ישׂראל, אַזוי צו זאָגן: **2** מאַכט אייך די שטעט פֿון אַנטרינונג וואָס איך האָב אייך אָנגעזאָגט דורך משהן, **3** אויף צו אַנטלויפֿן אַהין, פֿאַר דעם טויטשלעגער וואָס דערשלאָגט אַ נפֿש דורך אַ פֿאַרזע, אָן אַ כּיוון; און זיי זאָלן אייך זיין פֿאַר אַנטרינונג פֿון דעם בלוטמאָנער. **4** און ער זאָל אַנטלויפֿן אין איינער פֿון די דאָזיקע שטעט, און זיך שטעלן אין איינגאַנג פֿון שטאָטטויער, און רעדן אין די אויערן פֿון די עלטסטע פֿון יענער שטאָט זיינע ווערטער, און זיי זאָלן אים אַרײַננעמען צו זיך אין דער שטאָט, און אים געבן אַן אָרט, און ער זאָל זיצן בײַ זיי. **5** און אַז דער בלוטמאָנער וועט אים נאַכיאָגן, זאָלן זיי ניט איבערענטפֿערן דעם טויטשלעגער אין זיין האַנט, וואָרום אָן אַ כּיוון האָט ער דערשלאָגן זיין חבֿר, און ער איז

אים ניט געווען אַ שױנא פֿון נעכטן-אייערנעכטן. 6 און ער זאָל זיצן אין יענער שטאָט, ביז ער שטעלט זיך פֿאַר דער עדה צום משפט, ביז דעם טויט פֿון דעם פֿהן-גדול וואָס וועט זיין אין יענע טעג; דענצמאָל מעג דער טויטשלעגער זיך אומקערן, און קומען אין זיין שטאָט, און אין זיין הויז – אין דער שטאָט וואָס ער איז פֿון דאָרטן אַנטלאָפֿן.

7 האָבן זיי געהייליקט קדש אין גליל, אין דעם געבערג פֿון נפתלי, און שכם אין דעם געבערג פֿון אפֿרים, און קרית-ארבע – דאָס איז קִבְרוֹן – אין דעם געבערג פֿון יהודה. 8 און פֿון יענער זייט ירדן, ביי יריחו צו מזרח, האָבן זיי אָפּגעגעבן בָּצָר אין מדבר אין דעם פֿלאַכלאַנד, פֿון שבֿט ראובן, און ראַמות אין גלעד, פֿון שבֿט גד, און גולן אין בשן, פֿון שבֿט מנשה.

9 דאָס זיינען געווען די באַשטימטע שטעט פֿאַר אַלע קינדער פֿון ישראל, און פֿאַר דעם פֿרעמדן וואָס האַלט זיך אויף צווישן זיי; אויף צו אַנטלויפֿן אַהין, פֿאַר איטלעכן וואָס דערשלאָגט אַ נפֿש דורך אַ פֿאַרזע; כדי ער זאָל ניט שטאַרבן דורך דער האַנט פֿון דעם בלוטמאַנער, איידער ער שטעלט זיך פֿאַר דער עדה.

כא 1 און די הויפטלייט פֿון די פֿאַטערהייזער פֿון די לויים האָבן גענענט צו אָלעזר דעם פֿהן, און צו יהושוע דעם זון פֿון נון, און צו די הויפטלייט פֿון די פֿאַטערהייזער פֿון די שבֿטים פֿון די קינדער פֿון ישראל, 2 און זיי האָבן צו זיי גערעדט אין שילו, אין לאַנד פֿנען, אַזוי צו זאָגן: גאָט האָט באַפֿוילן דורך משהן אונדז צו געבן שטעט צום ווינען, מיט זייערע פֿרייע פלעצער פֿאַר אונדזערע בהמות.

3 האָבן די קינדער פֿון ישראל געגעבן די לויים פֿון זייער נחלה, לויט דעם מויל פֿון גאָט, די דאָזיקע שטעט מיט זייערע פֿרייע פלעצער.

4 און דער גורל איז אַרויס פֿאַר די משפחות פֿון די קהתים; און פֿאַר די קינדער פֿון אַהרן דעם פֿהן, פֿון די לויים, זיינען געווען פֿון שבֿט יהודה, און פֿון שבֿט פֿון די שמעונים, און פֿון שבֿט בנימין, לויט גורל, דרייצן שטעט.

5 און פֿאַר די איבעריקע קינדער פֿון קהֶת, פֿון די משפחות פֿון שבֿט אפרים, און פֿון שבֿט דָן, און פֿון האַלבן שבֿט מנשה, לויט גורל, צען שטעט.

6 און פֿאַר די קינדער פֿון גֵרשון, פֿון די משפחות פֿון שבֿט ישֿשכָר, און פֿון שבֿט אָשר, און פֿון שבֿט נפתלי, און פֿון דעם האַלבן שבֿט מנשה אין בשן, לויט גורל, דרייצן שטעט.

7 פֿאַר די קינדער פֿון מֶרֶדִי לויט זייערע משפחות, פֿון שבֿט ראובן, און פֿון שבֿט גָד, און פֿון שבֿט זבולון, צוועלף שטעט.

8 און די קינדער פֿון ישראל האָבן געגעבן די לויים די דאָזיקע שטעט מיט זייערע פֿרייע פלעצער, אַזוי ווי גאָט האָט באַפֿוילן דורך משהו, לויט גורל.

9 און זיי האָבן געגעבן פֿון דעם שבֿט פֿון די קינדער פֿון יהודה, און פֿון דעם שבֿט פֿון די קינדער פֿון שמעון, די דאָזיקע שטעט וואָס מע רופֿט זיי דאָ אָן מיטן נאָמען. **10** און דאָס איז געווען פֿאַר די קינדער פֿון אַהרן, פֿון די משפחות פֿון די קהֶתים פֿון די קינדער פֿון לוי; וואָרום זיי האָבן געקריגן דעם גורל צוערשט. **11** און מע האָט זיי געגעבן די שטאָט פֿון אַרבע, דעם פֿאָטער פֿון עֶנֶק – דאָס איז חֶבְרוֹן – אין דעם געבערג פֿון יהודה, מיט אירע פֿרייע פלעצער רונד אַרום איר. **12** אָבער דאָס פֿעלד פֿון דער שטאָט און אירע דערפֿער האָבן זיי געגעבן פֿלֵב דעם זון פֿון יפֿוֹנָהן פֿאַר זיין אייגנטום.

13 און די קינדער פֿון אַהרן דעם כֹּהֵן האָבן זיי געגעבן די שטאָט פֿון אַנטרינונג פֿאַרן טויטשלעגער, חֶבְרוֹן מיט אירע פֿרייע פלעצער, און לְבֵנָה מיט אירע פֿרייע פלעצער; **14** און יִתִיר מיט אירע פֿרייע פלעצער, און אָשֶׁתמוֹעַ מיט אירע פֿרייע פלעצער; **15** און חוֹלוֹן מיט אירע פֿרייע פלעצער, און דְבִיר מיט אירע פֿרייע פלעצער; **16** און עֵין מיט אירע פֿרייע פלעצער, און יוֹטָה מיט אירע פֿרייע פלעצער, און בית-שָׁמֶשׁ מיט אירע פֿרייע פלעצער. ניין שטעט פֿון די דאָזיקע צוויי שבֿטים.

17 און פֿון שבֿט בנימין: גִבְעוֹן מיט אירע פֿרייע פלעצער, גִבְעַע מיט אירע פֿרייע פלעצער; **18** עֲנָתוֹת מיט אירע פֿרייע פלעצער, און עֶלְמוֹן מיט אירע פֿרייע פלעצער. פֿיר שטעט.

19 אַלע שטעט פֿון די קינדער פֿון אַהרן, די פֿהנים: דרייצן שטעט מיט זייערע פֿרייע פלעצער.

20 און פֿאַר די משפחות פֿון די קינדער פֿון קהת, די לויים, די איבעריקע פֿון די קינדער פֿון קהת – די שטעט פֿון זייער גורל זיינען געווען פֿון שבט אפרים. **21** און מע האָט זיי געגעבן די שטאָט פֿון אַנטרינונג פֿאַרן טויטשלעגער, שָכָם, מיט אירע פֿרייע פלעצער, אין דעם געבערג פֿון אפרים, און גָזֵר מיט אירע פֿרייע פלעצער; **22** און קבֿצִים מיט אירע פֿרייע פלעצער, און בית-חורון מיט אירע פֿרייע פלעצער. פֿיר שטעט.

23 און פֿון שבט דן: אַלתקה מיט אירע פֿרייע פלעצער, גבתון מיט אירע פֿרייע פלעצער; **24** אַילון מיט אירע פֿרייע פלעצער, גת-רמון מיט אירע פֿרייע פלעצער. פֿיר שטעט.

25 און פֿון האַלבן שבט מנשה: תַּעֲנַךְ מיט אירע פֿרייע פלעצער, און גת-רמון מיט אירע פֿרייע פלעצער. צוויי שטעט.

26 אַלע שטעט: צען, מיט זייערע פֿרייע פלעצער, פֿאַר די משפחות פֿון די איבעריקע קינדער פֿון קהת.

27 און פֿאַר די קינדער פֿון גֵרשון, פֿון די משפחות פֿון די לויים, פֿון האַלבן שבט מנשה; די שטאָט פֿון אַנטרינונג פֿאַרן טויטשלעגער, גולן אין בשן מיט אירע פֿרייע פלעצער, און בעֶשְׁתָּרָה מיט אירע פֿרייע פלעצער. צוויי שטעט.

28 און פֿון שבט יששכָר: קשיון מיט אירע פֿרייע פלעצער, דְּבֵרֶת מיט אירע פֿרייע פלעצער; **29** יִרְמוֹת מיט אירע פֿרייע פלעצער, עֵין-גִּנִּים מיט אירע פֿרייע פלעצער. פֿיר שטעט.

30 און פֿון שבט אָשר: מְשָׁל מיט אירע פֿרייע פלעצער, עֵבְדוֹן מיט אירע פֿרייע פלעצער; **31** חֶלְקֵת מיט אירע פֿרייע פלעצער, און רחובֿ מיט אירע פֿרייע פלעצער. פֿיר שטעט.

32 און פֿון שבט נפתלי: די שטאָט פֿון אַנטרינונג פֿאַרן טויטשלעגער, קָדֵשׁ אֵין גִּלִּיל, מיט אירע פֿרייע פלעצער, און חֲמוֹת-דָּאָר מיט אירע פֿרייע פלעצער, און קֶרְתָּן מיט אירע פֿרייע פלעצער. דריי שטעט.

33 אַלע שטעט פֿון די גרשונים לויט זייערע משפחות: דרייצן שטעט מיט זייערע פֿרייע פלעצער.

34 און פֿאַר די משפחות פֿון די קינדער פֿון מררי, די איבעריקע לויים, פֿון שבט זבולון: יקנעם מיט אירע פֿרייע פלעצער, קרחה מיט אירע פֿרייע פלעצער; **35** דמנה מיט אירע פֿרייע פלעצער, נהלל מיט אירע פֿרייע פלעצער. פֿיר שטעט.

36 און פֿון שבט ראובן: בצר מיט אירע פֿרייע פלעצער, און יהצה מיט אירע פֿרייע פלעצער; **37** קדמות מיט אירע פֿרייע פלעצער, און מיפעת מיט אירע פֿרייע פלעצער. פֿיר שטעט.

38 און פֿון שבט גד: די שטאָט פֿון אנטרינונג פֿאַרן טויטשלעגער, רמות אין גלעד, מיט אירע פֿרייע פלעצער, און מחנים מיט אירע פֿרייע פלעצער; **39** חשבון מיט אירע פֿרייע פלעצער, יעזר מיט אירע פֿרייע פלעצער. אַלע שטעט: פֿיר.

40 די אַלע שטעט זיינען געווען פֿאַר די קינדער פֿון מררי לויט זייערע משפחות – די איבעריקע פֿון די משפחות פֿון די לויים; און זייער גורל איז געווען צוועלף שטעט.

41 אַלע שטעט פֿון די לויים אין מיטן פֿון דעם אייגנטום פֿון די קינדער פֿון ישראל זיינען געווען אַכט און פֿערציק שטעט מיט זייערע פֿרייע פלעצער. **42** די דאָזיקע שטעט זיינען געווען שטאָט אין שטאָט מיט אירע פֿרייע פלעצער רונד אַרום איר; אַזוי ביי אַלע די דאָזיקע שטעט.

43 און גאָט האָט געגעבן צו ישראל דאָס גאַנצע לאַנד וואָס ער האָט געשוואָרן צו געבן זייערע עלטערן; און זיי האָבן עס געאַרבעט, און זיך באַזעצט דערין. **44** און גאָט האָט זיי באַרוט פֿון רונד אַרום, אַזוי ווי אַלץ וואָס ער האָט געשוואָרן זייערע עלטערן; און קיינער פֿון אַלע זייערע פֿיינט איז ניט באַשטאַנען פֿאַר זיי; אַלע זייערע פֿיינט האָט גאָט געגעבן אין זייער האַנט. **45** ניט אַ וואָרט איז אָפּגעפֿאַלן פֿון אַלדעם גוטן צוזאַג וואָס גאָט האָט צוגעזאַגט דעם הויז פֿון ישראל; אַלץ איז אָנגעקומען.

כב 1 דענצמאל האָט יהושוע גערופֿן די ראובנים, און די גִּדִּים, און דעם האַלבן שבֿט מנשה. **2** און ער האָט צו זיי געזאָגט: איר האָט געהיט אַלץ וואָס משה דער קנעכט פֿון גאָט האָט אייך באַפֿוילן, און איר האָט צוגעהערט צו מיין קול, אין אַלץ וואָס איך האָב אייך באַפֿוילן. **3** איר האָט ניט פֿאַרלאָזט אייערע ברידער די דאָזיקע פֿיל טעג ביז אויף היינטיקן טאָג, און איר האָט געהיט די היטונג פֿון דעם געבאָט פֿון יהוה אייער גאָט. **4** און אַצונד האָט יהוה אייער גאָט באַרוט אייערע ברידער, אַזוי ווי ער האָט זיי צוגעזאָגט; דרום קערט אייך אום אַצונד, און גייט אייך צו אייערע געצעלטן, צום לאַנד פֿון אייער אייגנטום וואָס משה דער קנעכט פֿון גאָט האָט אייך געגעבן אויף יענער זייט ירדן. **5** אָבער היט זייער צו טאָן דאָס געבאָט, און די תּוֹרָה, וואָס משה דער קנעכט פֿון גאָט האָט אייך געבאָטן, ליב צו האָבן יהוה אייער גאָט, און צו גיין אין אַלע זיינע וועגן, און צו היטן זיינע געבאָט, און זיך צו באַהעפֿטן אָן אים, און אים צו דינען מיט אייער גאַנצן האַרצן, און מיט אייער גאַנצער זעל.

6 און יהושוע האָט זיי געבענטשט, און האָט זיי אַוועקגעשיקט, און זיי זיינען אַוועקגעגאַנגען צו זייערע געצעלטן.

7 און צו אַ האַלבן שבֿט מנשה האָט משה געגעבן אין בשׁן; נאָר צום אַנדער האַלבן האָט יהושוע געגעבן מיט זייערע ברידער אויף דער זייט ירדן צו מערבֿ. און אַז יהושוע האָט זיי אַוועקגעשיקט צו זייערע געצעלטן, האָט ער זיי אויך געבענטשט, **8** און ער האָט צו זיי געזאָגט, אַזוי צו זאָגן: מיט פֿיל גוטס קערט אייך אום צו אייערע געצעלטן, און מיט זייער פֿיל פֿי, מיט זילבער, און מיט גאָלד, און מיט קופּער, און מיט אייזן, און מיט קליידער זייער פֿיל; צעטיילט דעם רויב פֿון אייערע פֿיינט מיט אייערע ברידער.

9 האָבן די קינדער פֿון ראובן, און די קינדער פֿון גִּד, און דער האַלבער שבֿט מנשה, זיך אומגעקערט, און זיי זיינען אַוועקגעגאַנגען פֿון די קינדער פֿון ישראל, פֿון שילו וואָס אין לאַנד פֿנען, צו גיין קיין לאַנד גלעד, צום לאַנד פֿון זייער אייגנטום, וואָס זיי האָבן זיך דערין באַזעצט לויט דעם מויל פֿון גאָט דורך משהן. **10** און אַז זיי זיינען געקומען צו די געגנטן פֿון ירדן וואָס אין לאַנד פֿנען, האָבן די קינדער פֿון ראובן, און די קינדער פֿון גִּד, און דער האַלבער שבֿט

מנשה, דָּאָרטן געבויט אַ מזבח בײַם יַרְדֵּן, אַ גרויסן מזבח אויף אַנצוקוקן.

11 האָבן די קינדער פֿון ישׂראל געהערט, אַזוי צו זאָגן: זעט, די קינדער פֿון ראובֿן, און די קינדער פֿון גַּד, און דער האַלבער שְׁבֵט מנשה, האָבן געבויט אַ מזבח אַנטקעגן לאַנד כְּנָען, אין די געגנטן פֿון יַרְדֵּן, צו דער זײַט פֿון די קינדער פֿון ישׂראל. **12** און ווי די קינדער פֿון ישׂראל האָבן דערהערט, אַזוי האָט די גאַנצע עדה פֿון די קינדער פֿון ישׂראל זיך אײַנגעזאַמלט קיין שילו אַרויפֿצוגיין אַקעגן זיי אויף מלחמה. **13** און די קינדער פֿון ישׂראל האָבן געשיקט צו די קינדער פֿון ראובֿן, און צו די קינדער פֿון גַּד, און צום האַלבן שְׁבֵט מנשה, קיין לאַנד גִלְעָד, פינחס דעם זון פֿון אֶלְעָזָר דעם כֹּהֵן, **14** און מיט אים צען פֿירשטן, צו אײַן פֿירשט, צו אײַן פֿירשט פֿון אַ פֿאַטערהויז פֿון אַלע שְׁבֵטִים פֿון ישׂראל; און זיי זײַנען איטלעכער געווען דער הויפט פֿון זײַער פֿאַטערהויז בײַ די טויזנטן פֿון ישׂראל. **15** און זיי זײַנען געקומען צו די קינדער פֿון ראובֿן, און צו די קינדער פֿון גַּד, און צום האַלבן שְׁבֵט מנשה, קיין לאַנד גִלְעָד, און זיי האָבן מיט זיי גערעדט, אַזוי צו זאָגן: **16** אַזוי האָט געזאָגט די גאַנצע עדה פֿון יהוה: וואָס איז די דאָזיקע פֿעלשונג וואָס איר האָט געפֿעלשט אַן דעם גאָט פֿון ישׂראל, זיך אַפֿצוקערן הײַנט פֿון הינטער יהוה, מיט אײַער בויען פֿאַר זיך אַ מזבח, כּדי איר זאָלט הײַנט ווידערשפּעניקן אַן יהוה? **17** איז אונדז ווינציק די זינד פֿון פּעֹר, וואָס מיר האָבן זיך נאָך פֿון איר ניט גערייניקט ביז אויף הײַנטיקן טאָג, און וואָס איבער איר איז געווען אַ מגפֿה אויף דער עדה פֿון יהוה, **18** אַז איר קערט אײַך הײַנט אָפּ פֿון הינטער יהוה? און עס וועט זײַן: איר וועט ווידערשפּעניקן הײַנט אַן יהוה, און מאָרגן וועט ער צערענען אויף דער גאַנצער עדה פֿון ישׂראל. **19** אויב ווידער דאָס לאַנד פֿון אײַער אײַגנטום איז אומריין, קומט אײַך אַריבער אין דעם לאַנד פֿון יהוהס אײַגנטום, וואָס דאָרטן רוט דער מִשְׁכַּן פֿון יהוה, און באַזעצט אײַך צווישן אונדז, נאָר אַן יהוה זאָלט איר ניט ווידערשפּעניקן, און אונדז זאָלט איר ניט ווידערשפּעניקן, מיט אײַער בויען פֿאַר זיך אַ מזבח, אַחוץ דעם מזבח פֿון יהוה אונדזער גאָט. **20** האָט ניט עֶכֶן דער זון פֿון זַרְחָן געפֿעלשט אַ פֿעלשונג מיט דעם חרם, און אויף דער גאַנצער עדה פֿון ישׂראל איז געווען דער צאָרן? און ניט יענער מאַן אַליין איז אומגעקומען פֿאַר זײַן זינד.

21 האָבן געענטפֿערט די קינדער פֿון ראובן, און די קינדער פֿון גֹד, און דער האַלבער שבֿט מנשה, און זיי האָבן גערעדט צו די הויפטלייט פֿון די טויזנטן פֿון ישראל: **22** דער גאָט פֿון געטער יהוה, דער גאָט פֿון געטער יהוה, ער ווייס, און ישראל, ער זאָל וויסן! אויב דאָס איז אין ווידערשפעניקייט אָדער אויב אין פֿעלשונג אָן יהוה – זאָלסט אונדז ניט העלפֿן היינטיקן טאָג! – **23** אונדז צו בויען אַ מזבח כדי זיך אָפצוקערן פֿון הינטער יהוה, אָדער אויב אויפצוברענגען אויף אים בראַנדאָפֿער און שפייזאָפֿער, אָדער אויב צו מאַכן אויף אים פֿרידאָפֿער, זאָל יהוה אַליין אויפֿמאַנען! **24** און אויב מיר האָבן עס ניט געטאָן בלויז פֿון זאָרג וועגן אַ זאָך, אַזוי צו זאָגן: מאָרגן וועלן אייערע קינדער זאָגן צו אונדזערע קינדער, אַזוי צו זאָגן: וואָס קערט איר אייך אָן מיט יהוה דעם גאָט פֿון ישראל? **25** וואָרום אַ געמאַרק האָט יהוה געמאַכט צווישן אונדז און צווישן אייך, קינדער פֿון ראובן, און קינדער פֿון גֹד, דעם יִרדן; איר האָט ניט קיין חלק אין יהוה. און אייערע קינדער וועלן שטערן אונדזערע קינדער – ניט צו פֿאַרכטן יהוה. **26** האָבן מיר געזאָגט: לאָמיר זיך אַקאַרשט באַוואַרענען צו בויען דעם מזבח, ניט פֿאַר בראַנדאָפֿער, און ניט פֿאַר שלאַכטאָפֿער; **27** נייערט ער זאָל זיין אַן עדות צווישן אונדז און צווישן אייך, און צווישן אונדזערע דורות נאָך אונדז: צו דינען דעם דינסט פֿון יהוה פֿאַר אים מיט אונדזערע בראַנדאָפֿער, און מיט אונדזערע שלאַכטאָפֿער, און מיט אונדזערע פֿרידאָפֿער, און אייערע קינדער זאָלן מאָרגן ניט זאָגן צו אונדזערע קינדער: איר האָט ניט קיין חלק אין יהוה. **28** און מיר האָבן געזאָגט: אויב עס וועט געשען, אַז זיי וועלן דאָס זאָגן צו אונדז אָדער צו אונדזערע דורות שפעטער אַהין, וועלן מיר זאָגן: זעט דעם בוי פֿון דעם מזבח פֿון יהוה, וואָס אונדזערע עלטערן האָבן געמאַכט, ניט פֿאַר בראַנדאָפֿער, און ניט פֿאַר שלאַכטאָפֿער; נייערט אַן עדות איז ער צווישן אונדז און צווישן אייך. **29** חלילה אונדז צו ווידערשפעניקן אָן יהוה, און זיך אָפצוקערן היינט פֿון הינטער יהוה, צו בויען אַ מזבח פֿאַר בראַנדאָפֿער, פֿאַר שפייזאָפֿער, און פֿאַר שלאַכטאָפֿער, אַחוץ דעם מזבח פֿון יהוה אונדזער גאָט, וואָס פֿאַר זיין משכן!

30 און ווי פינחס דער כֹהֵן, און די פֿירשטן פֿון דער עדה, די הויפטלייט פֿון די טויזנטן פֿון ישראל וואָס מיט אים, האָבן געהערט די ווערטער וואָס די קינדער פֿון ראובן, און די קינדער פֿון גֹד, און די

קינדער פֿון מנשה, האָבן גערעדט, איז דאָס ווילגעפֿעלן אין זייערע אויגן. **31** און פינחס דער זון פֿון אַלעָזר דעם כֹּהֵן האָט געזאָגט צו די קינדער פֿון ראובן, און צו די קינדער פֿון גַד, און צו די קינדער פֿון מנשה: היינט ווייסן מיר, אַז צווישן אונדז איז גאָט; וואָרום איר האָט ניט געפֿעלשט אָן גאָט די דאָזיקע פֿעלשונג; אַצונד האָט איר מציל געווען די קינדער פֿון ישראל פֿון דער האַנט פֿון גאָט.

32 און פינחס דער זון פֿון אַלעָזר דעם כֹּהֵן, און די פֿירשטן, האָבן זיך אומגעקערט פֿון די קינדער פֿון ראובן, און פֿון די קינדער פֿון גַד, פֿון לאַנד גלעד, קיין לאַנד כַּנְעַן צו די קינדער פֿון ישראל, און זיי האָבן זיי געבראַכט אַן ענטפֿער. **33** און דער ענטפֿער איז ווילגעפֿעלן אין די אויגן פֿון די קינדער פֿון ישראל און די קינדער פֿון ישראל האָבן געלויבט גאָט, און האָבן מער ניט גערעדט וועגן אַרויפֿגיין אַקעגן זיי אויף מלחמה, צו פֿאַרוויסטן דאָס לאַנד וואָס די קינדער פֿון ראובן און די קינדער פֿון גַד זיצן דערין.

34 און די קינדער פֿון ראובן און די קינדער פֿון גַד האָבן גערופֿן דעם מזבח , ווייל: "אַן עדות איז ער צווישן אונדז אַז יהוה איז גאָט".

כג 1 און עס איז געווען אין פֿיל טעג אַרום, נאָכדעם אַז גאָט האָט באַרוט ישראל פֿון אַלע זייערע פֿיינט פֿון רונד אַרום, און יהושוע איז געוואָרן אַלט און באַטאָגט, **2** האָט יהושוע גערופֿן גאַנץ ישראל, זייערע עלטסטע, און זייערע הויפטלייט, און זייערע ריכטער, און זייערע אויפֿזעער, און האָט צו זיי געזאָגט: איך בין אַלט און באַטאָגט. **3** און איר האָט געזען אַלץ וואָס יהוה אייער גאָט האָט געטאָן צו אַלע די דאָזיקע פֿעלקער פֿון אייערטוועגן; וואָרום יהוה אייער גאָט איז דער וואָס האָט געזען אַלץ וואָס יהוה אייער גאָט האָט געטאָן צו אַלע די דאָזיקע געבליבענע פֿעלקער פֿאַר אַ נחלה לויט אייערע שבֿטים; פֿון ירדן, מיט אַלע פֿעלקער וואָס איך האָב פֿאַרשניטן, און ביזן ים-הגדול צו זון-אונטערגאַנג. **5** און יהוה אייער גאָט, ער וועט זיי אַרויסשטויסן פֿון פֿאַר אייך, און וועט זיי פֿאַרטרייבן פֿון אייער אָנגעזיכט, און איר וועט אַרבעטן זייער לאַנד, אַזוי ווי יהוה אייער גאָט האָט אייך צוגעזאָגט. **6** דרום זאָלט איר זיין זייער שטאַרק צו היטן און צו טאָן אַלץ וואָס שטייט געשריבן אין

בוך פֿון תּוֹרַת-מֹשֶׁה, זיך ניט אָפּצוקערן דערפֿון רעכטס אָדער לינקס, **7** ניט צו קומען צווישן די דאָזיקע פֿעלקער, די דאָזיקע וואָס זיינען געבליבן ביי אײך. און דעם נאָמען פֿון זייערע געטער זאָלט איר ניט דערמאָנען, און ניט לאָזן שווערן ביי זיי און זיי ניט דינען, און זיך ניט בוקן צו זיי. **8** נאָר בלויז אָן יהוה אײער גאָט זאָלט איר אײך באַהעפֿטן, אַזוי ווי איר האָט געטאָן ביז הייַנטיקן טאָג, **9** וואָס דערפֿאַר האָט יהוה פֿאַרטריבן פֿון פֿאַר אײך גרויסע און מאַכטיקע פֿעלקער; און איר - קיינער איז ניט באַשטאַנען פֿאַר אײך ביז הייַנטיקן טאָג. **10** איין מאָן פֿון אײך האָט געיאָגט טויזנט; וואָרום יהוה אײער גאָט איז דער וואָס האָט מלחמה געהאַלטן פֿאַר אײך, אַזוי ווי ער האָט אײך צוגעזאָגט. **11** דרום זאָלט איר זייער היטן אײער זעל, ליב צו האָבן יהוה אײער גאָט. **12** וואָרום אויב אָפקערן וועט איר אײך אָפקערן, און איר וועט אײך באַהעפֿטן אָן דעם רעשט פֿון די דאָזיקע פֿעלקער, די דאָזיקע וואָס זיינען געבליבן ביי אײך, און איר וועט זיך מתחתן זיין מיט זיי, און איר וועט קומען צווישן זיי, און זיי צווישן אײך, **13** וויסן זאָלט איר וויסן זיין, אַז יהוה אײער גאָט וועט מער ניט פֿאַרטרייבן די דאָזיקע פֿעלקער פֿון פֿאַר אײך, און זיי וועלן אײך זיין פֿאַר אַ נעץ און פֿאַר אַ שטרויכלונג, און פֿאַר אַ רוט אין אײערע זייטן, און פֿאַר שטעכערס אין אײערע אויגן, ביז איר וועט אונטערגיין פֿון דער דאָזיקער גוטער ערד וואָס יהוה אײער גאָט האָט אײך געגעבן. **14** און אַט גיי איך די טעג אויף דעם וועג פֿון דער גאַנצער ערד; דרום זאָלט איר וויסן מיט אײער גאַנצן האַרצן, און מיט אײער גאַנצער זעל, אַז ניט אַן איינציק וואָרט איז אָפּגעפֿאַלן פֿון די אַלע גוטע צוזאָגן וואָס יהוה אײער גאָט האָט צוגעזאָגט וועגן אײך; אַלע זיינען אײך אָנגעקומען; ניט אַן איינציק וואָרט דערפֿון איז אָפּגעפֿאַלן. **15** און עס וועט זיין, אַזוי ווי אײך איז אָנגעקומען אַלדער גוטער צוזאָג וואָס יהוה אײער גאָט האָט אײך צוגעזאָגט, אַזוי וועט יהוה ברענגען אויף אײך אַלדעם שלעכטן אָנזאָג, ביז ער וועט אײך פֿאַרטיליקן פֿון דער דאָזיקער גוטער ערד וואָס יהוה אײער גאָט האָט אײך געגעבן. **16** אַז איר וועט איבערטועטן דעם בונד פֿון יהוה אײער גאָט, וואָס ער האָט אײך באַפֿוילן, און איר וועט גיין און דינען פֿרעמדע געטער, און זיך בוקן צו זיי, וועט גרימען דער צאָרן פֿון יהוה אויף אײך, און איר וועט גיך אונטערגיין פֿון דעם גוטן לאַנד וואָס ער האָט אײך געגעבן.

כד 1 און יהושוע האָט איינגעזאַמלט אַלע שבֿטים פֿון ישׂראל קיין שכם, און ער האָט גערופֿן די עלטסטע פֿון ישׂראל, און זייערע הויפטלייט, און זייערע ריכטער, און זייערע אויפֿזעער; און זיי האָבן זיך געשטעלט פֿאַר גאָט. 2 און יהושוע האָט געזאָגט צום גאַנצן פֿאָלק: אַזוי האָט געזאָגט יהוה דער גאָט פֿון ישׂראל: אויף יענער זייט טייערען זיינען געזעסן אייערע עלטערן פֿון אייביק אָן, תרח דער פֿאָטער פֿון אברהמען, און דער פֿאָטער פֿון נחורן; און זיי האָבן געדינט פֿרעמדע געטער. 3 און איך האָב גענומען אייער פֿאָטער אברהמען פֿון יענער זייט טייער, און האָב אים דורכגעפֿירט דורך גאַנץ לאַנד פֿנען; און איך האָב געמערט זיין זאַמען, און אים געגעבן יצחקן. 4 און איך האָב געגעבן צו יצחקן יעקבן און עשוֹן; און איך האָב געגעבן עשוֹן דעם באַרג שאיר אים צו אַרבוֹן; און יעקב און זיינע קינדער האָבן גענידערט קיין מצרים. 5 און איך האָב געשיקט משהן און אהרנען, און האָב געפֿלאָגט מצרים, לויט וואָס איך האָב געטאָן צווישן זיי, און דערנאָך האָב איך אייך אַרויסגעצויגן. 6 און איך האָב אַרויסגעצויגן אייערע עלטערן פֿון מצרים, און איר זייט געקומען צום ים, און די מצרים האָבן נאָכגעיאָגט אייערע עלטערן מיט רייטוועגן און מיט רייטער ביזן ים-סוף. 7 און זיי האָבן געשריען צו גאָט, און ער האָט געמאַכט אַ פֿיצטערניש צווישן אייך און צווישן די מצרים, און געבראַכט אויף זיי דעם ים, און זיי צוגעדעקט; און אייערע אויגן האָבן געזען וואָס איך האָב געטאָן מיט מצרים. און איר זייט געבליבן אין מדבר פֿיל טעג. 8 און איך האָב אייך געבראַכט אין לאַנד פֿון דעם אמורי וואָס זיצט אויף יענער זייט ירדן, און זיי האָבן מלחמה געהאַלטן מיט אייך, און איך האָב זיי געגעבן אין אייער האַנט, און איר האָט געאַרבעט זייער לאַנד, און איך האָב זיי פֿאַרטיליקט פֿון פֿאַר אייך. 9 איז אויפֿגעשטאַנען בלק דער זון פֿון צפֿורן, דער מלך פֿון מואב, און האָט מלחמה געהאַלטן אַקעגן ישׂראל; און ער האָט געשיקט און גערופֿן בלעם דעם זון פֿון בעורן, אייך צו שילטן. 10 אָבער איך האָב ניט געוואָלט צוהערן צו בלעמען, און בענטשן האָט ער אייך געבענטשט; און איך האָב אייך מציל געווען פֿון זיין האַנט. 11 און איר זייט אַריבערגעגאַנגען דעם ירדן, און איר זייט געקומען צו יריחו, און עס האָבן מלחמה געהאַלטן אַקעגן אייך די מענער פֿון יריחו, דער אמורי, און דער פרזי, און דער פֿנעני, און דער חוי, און דער גרגשי, דער חוי, און דער יבֿוסי; און איך האָב זיי געגעבן אין אייער האַנט. 12 און איך האָב געשיקט אייך פֿאַרויס די האַרנבין, און זי האָט זיי פֿאַרטריבן פֿון פֿאַר אייך, די צוויי

מלכים פֿון אמורי; ניט מיט דיין שווערד, און ניט מיט דיין בויגן. **13** און איך האָב אייך געגעבן אַ לאַנד וואָס דו האָסט זיך דערויף ניט געמיט, און שטעט וואָס איר האָט ניט געבויט, און איר האָט זיך אין זיי באַזעצט; וויינגערטנער און איילבערטנער וואָס איר האָט ניט געפֿלאַנצט, עסט איר. **14** און אַצונד, האָט מורא פֿאַר יהוה, און דינט אים מיט גאַנצקייט און מיט אמת; און טוט אָפּ די געטער וואָס אייערע עלטערן האָבן געדינט, אויף יענער זייט טייד, און אין מצרים, און דינט יהוה. **15** און אויב עס איז שלעכט אין אייערע אויגן צו דינען יהוה, וויילט אייך אויס היינט וועמען איר ווילט דינען, ענטוועדער די געטער וואָס אייערע עלטערן האָבן געדינט אויף יענער זייט טייד, אָדער די געטער פֿון דעם אמורי, וואָס איר זיצט אין זייער לאַנד; און איך און מײַן הויזגעזינט וועלן דינען יהוה. **16** האָט געענטפֿערט דאָס פֿאַלק און האָט געזאָגט: חלילה אונדז צו פֿאַרלאָזן יהוה, כּדי צו דינען פֿרעמדע געטער! **17** וואָרום יהוה אונדזער גאָט איז דער וואָס האָט אויפֿגעבראַכט אונדז און אונדזערע עלטערן פֿון לאַנד מצרים, פֿון דעם הויז פֿון קנעכטשאַפֿט, און וואָס האָט געטאָן פֿאַר אונדזערע אויגן די דאָזיקע גרויסע צייכנס, און האָט אונדז אָפֿגעהיט אויף דעם גאַנצן וועג וואָס מיר זיינען געגאַנגען אויף אים, און צווישן אַלע פֿעלקער וואָס מיר זיינען דורכגעגאַנגען דורך זיי. **18** און יהוה האָט פֿאַרטריבן פֿון פֿאַר אונדז אַלע פֿעלקער און דעם אמורי, דעם באַווינער פֿון לאַנד; דרום וועלן מיר אויך דינען יהוה, וואָרום ער איז אונדזער גאָט. **19** האָט יהושוע געזאָגט צום פֿאַלק: איר וועט ניט קענען דינען יהוה, וואָרום אַ הייליקער גאָט איז ער, אַ צערנדיקער גאָט איז ער; ער וועט ניט פֿאַרגעבן אייער פֿאַרברעך און אייערע זינד. **20** אויב איר וועט פֿאַרלאָזן יהוה, און וועט דינען פֿרעמדע געטער, וועט ער זיך קערן און וועט אייך שלעכטס טאָן, און וועט אייך פֿאַרלענדן, נאָכדעם ווי ער האָט אייך גוטס געטאָן. **21** האָט דאָס פֿאַלק געזאָגט צו יהושוען: ניין, נייערט יהוה וועלן מיר דינען. **22** האָט יהושוע געזאָגט צום פֿאַלק: איר זייט עדות קעגן אייך אַליין. אַז איר האָט אייך אויסדערוויילט יהוה, אים צו דינען. - און זיי האָבן געזאָגט: עדות! - **23** און אַצונד טוט אָפּ די פֿרעמדע געטער וואָס צווישן אייך, און ניגט אייער האַרץ צו יהוה דעם גאָט פֿון ישראל. **24** האָט דאָס פֿאַלק געזאָגט צו יהושוען: יהוה אונדזער גאָט וועלן מיר דינען, און צו זיין קול וועלן מיר צוהערן. **25** און יהושוע האָט געשלאָסן אַ בונד מיטן פֿאַלק אין יענעם טאָג, און ער האָט זיי געמאַכט חוקים און געזעצן אין שכם. **26** און יהושוע האָט

אויפֿגעשריבן די דאָזיקע ווערטער אין בוך פֿון גאָטס תּוֹרָה; און ער האָט גענומען אַ גרויסן שטיין, און האָט אים דאָרטן אויפֿגעשטעלט אונטער דעם אייכנבוים וואָס ביים הייליקטום פֿון גאָט. **27** און יהושוע האָט געזאָגט צום גאַנצן פֿאָלק: אָט דער דאָזיקער שטיין זאָל זיין פֿאַר אַן עדות אַקעגן אונדז, וואָרום ער האָט געהערט אַלע ווערטער פֿון יהוה, וואָס ער האָט מיט אונדז גערעדט; און ער וועט זיין פֿאַר אַן עדות אַקעגן אייך, טאַמער וועט איר לייקענען אַן אייער גאָט. **28** און יהושוע האָט פֿאַנאַנדערגעשיקט דאָס פֿאָלק, איטלעכן צו זיין נחלה. **29** און עס איז געווען נאָך די דאָזיקע געשעענישן, איז געשטאַרבן יהושוע דער זון פֿון נון, דער קנעכט פֿון גאָט, צו הונדערט מיט צען יאָר. **30** און מע האָט אים באַגראָבן אין דעם געמאַרק פֿון זיין נחלה, אין תּמנת-סרח וואָס אין דעם געבערג פֿון אַפֿרים, אין צפֿון פֿון באַרג געש. **31** און ישׂראל האָט געדינט גאָט אַלע טעג פֿון יהושוען, און אַלע טעג פֿון די זקנים וואָס האָבן מאַריך-ימים געווען נאָך יהושוען, און וואָס האָבן געוויסט אַלדי טוונג פֿון גאָט, וואָס ער האָט געטאָן פֿאַר ישׂראל. **32** און די ביינער פֿון יוספֿן, וואָס די קינדער פֿון ישׂראל האָבן אויפֿגבראַכט פֿון מצרים, האָבן זיי באַגראָבן אין שכם, אויף דעם שטיק פֿעלד וואָס יעקבֿ האָט געקויפֿט פֿון די זין פֿון חמור, דעם פֿאַטער פֿון שכמען, פֿאַר הונדערט קשיטה; און עס איז געוואָרן די קינדער פֿון יוסף פֿאַר אַ נחלה. און אלעזר דער זון פֿון אהרנען איז געשטאַרבן, און מע האָט אים באַגראָבן אויף דעם בערגל פֿון זיין זון פינחסן, וואָס איז אים געגעבן געוואָרן אין דעם געבערג פֿון אַפֿרים.